



# മലകര നസ്രാണി

മലകര നസ്രാണികളുടെ പ്രതിവാര പത്രിക

പുസ്തകം 1

ലക്കം 7

2005 ഒക്ടോബർ 1-8

പേജ് 8

## പഴയസെമിനാരി 190 ൽ നിറവിൽ

കേരളത്തിന്റെ സാംസ്കാരിക നവോത്ഥാനത്തിലും മലകര സഭാചരിത്രത്തിലും നിർണ്ണായക പങ്കാളിത്തം വഹിച്ച പഴയ സെമിനാരി 190 ൽ നിറവിൽ. കേരളത്തിലെ ഇംഗ്ലീഷ് വിദ്യാഭ്യാസത്തിന്റെയും അച്ചടി മാധ്യമത്തിന്റെയും പ്രാരംഭം പഴയ സെമിനാരിയിലാണ്.

ഇന്ത്യയിലെ കത്തോലിക്കാ ഇതര സെമിനാരികളിൽ ഏറ്റവും പുരാതനമാണ് കോട്ടയം പഴയസെമിനാരി. ഇപ്പോൾ ഓർത്തഡോക്സ് സഭയുടെ അധീനതയിലുള്ള പഴയസെമിനാരിയുമായി മാർത്തോമ്മാ, സി. എസ്. ഐ. യാക്കോബായ സഭകൾക്കും അദ്ദേഹ്യ ബന്ധമുണ്ട്.

മൽപ്പാൻ ഭവനങ്ങളിൽ ഒതുങ്ങി നിന്ന വൈദിക പരിശീലനം, ഗുരുകുല സമ്പ്രദായത്തിൽ നിന്ന് മാറ്റി ചിട്ടയാക്കാനും ഇംഗ്ലീഷ് വിദ്യാഭ്യാസത്തിനും, മലയാളത്തിലേക്കുള്ള ബൈബിൾ പരിഭാഷയ്ക്കു കേന്ദ്രമാക്കാനും ഉദ്ദേശിച്ചാണ് പഴയ സെമിനാരി സ്ഥാപിതമായത്. 1814 ഫെബ്രുവരിയിൽ (989 കുറും മൂന്ന്) സ്ഥാപിതമായി, 1815 മാർച്ചിൽ പ്രവർത്തനം ആരംഭിച്ച സെമിനാരി ഒട്ടേറെ ചരിത്രസാക്ഷ്യങ്ങൾക്ക് വേദിയായി.

മലകര മെത്രാപ്പോലീത്തയുടെ ആസ്ഥാനമെന്ന നിലയിൽ സഭാകേന്ദ്രം ഇവിടെയായിരുന്നു. പുലിക്കോട്ടിൽ ജോസഫ് മാർ ദീവന്നാസ്യോസ് ഒന്നാമനാണ് പഴയ സെമിനാരിയുടെ സ്ഥാപകൻ. സെമിനാരി സ്ഥാപിക്കുമ്പോൾ അദ്ദേഹം പുലിക്കോട്ടിൽ ഇട്ടപ്പ് റമ്പാനായിരുന്നു.

കണ്ടനാട് മർത്തമറിയം പള്ളിയിൽ 1809 ഓഗസ്റ്റ് 13ന് (985 ചിങ്ങം ഒന്ന്) 54 പള്ളികളിലെ പ്രതിനിധികൾ പങ്കെടുത്ത യോഗമാണ് സെമിനാരി സ്ഥാപനത്തിൽ തീരുമാനമെടുത്തത്. ഏഴാം മാർത്തോമ്മാ മെത്രാന്റെ നാൽപ്പതാം ചരമ അടിയന്തിരത്തിൽ സംബന്ധിക്കാൻ എത്തിയവരായിരുന്നു പ്രതിനിധികൾ.

കേരളത്തിലെ സുറിയാനി വൈദികരുടെ, പൊതുവി

ലുള്ള ഉപകാരത്തിനു വേണ്ടി ഒരു 'പഠിത്തവീട്' സ്ഥാപിക്കണം' എന്നായിരുന്നു തീരുമാനം. ഇതിന്റെ ചുമതല ഇട്ടപ്പ് റമ്പാനെ ഏൽപ്പിച്ചു.

ബ്രിട്ടീഷ് റസിഡന്റായിരുന്ന കേണൽ മൺറോയുടെ ശുപാർശ പ്രകാരം തിരുവിതാംകൂർ മഹാരാണി സ്ഥലവും പണിക്കാവശ്യമായ തടിയും അനുവദിച്ചു നൽകി. ബ്രിട്ടീഷ് റസിഡന്റ് 'വട്ടിപ്പണ' പലിശയിനത്തിൽ സ്വരൂപിച്ചു നൽകിയ പണം നിർമ്മാണ ചെലവുകൾക്ക് ഉപകരിച്ചു.

തച്ചുശാസ്ത്ര വിദഗ്ദ്ധൻ കൂടിയായിരുന്ന ഇട്ടപ്പ് റമ്പാൻ തനി കേരളീയ ശൈലിയിൽ നാലുകെട്ട് ആയാണ് കെട്ടിടം പണിതീർത്തത്. ഇപ്പോൾ മലകര ഓർത്തഡോക്സ് സഭാജീവിതത്തിന്റെ ആത്മീയ സിരാകേന്ദ്രമായി മാറിയ പഴയസെമിനാരി ലോകത്തിലെ പ്രധാന വേദശാസ്ത്ര വിദ്യാലയങ്ങളിലൊന്നാണ്.

ബിരുദ-ബിരുദാനന്തര ഡോക്ടറേറ്റ് ഗവേഷണം വരെ നടക്കുന്ന വേദശാസ്ത്ര പഠനസൗകര്യങ്ങൾ, അത്മായ പഠന സംരംഭമായ ദിവ്യബോധനം, കോൺഫറൻസ് കേന്ദ്രമായ സോഫിയാ സെന്റർ, ആരാധനാ സംഗീതക്കളരിയായ ശ്രുതി, കൗൺസലിങ്ങ് പരിശീലന കേന്ദ്രമായ പ്രത്യംഗ, സ്മൃതി സമുച്ചയം തുടങ്ങിയവയെല്ലാം പഴയ സെമിനാരിയിൽ പ്രവർത്തിക്കുന്നു.

ഒരു 'കല്പിത സർവ്വകലാശാല' (Deemed University) എന്ന ലക്ഷ്യത്തിലേക്കാണ് അക്കാദമിക് തലത്തിൽ സെമിനാരി നീങ്ങുന്നത്. പുരസ്കൃത ഓർത്തഡോക്സ് ആദ്ധ്യാത്മികതയും സമഗ്രമായ ക്രിസ്തീയ വിജ്ഞാനവും സമന്വയിപ്പിച്ച് പുതിയ നൂറ്റാണ്ടിലെ വെല്ലുവിളികളെ നേരിടുവാൻ വൈദികരേയും വേദശാസ്ത്രജ്ഞ



### റീത്തുകാരെക്കുറിച്ച് പുസ്തകം ഗ്രന്ഥകാരനു വധഭീഷണി

കോട്ടയം: 'റീത്തു പ്രസ്ഥാനവും ബഥനിയും' എന്ന പേരിൽ കെ. വി. മാമ്മൻ പ്രസിദ്ധീകരിക്കുന്ന ഗ്രന്ഥത്തിന്റെ പ്രസിദ്ധീകരണത്തെ ഭീഷണി കൊണ്ട് നേരിടുവാൻ മലകര കത്തോലിക്കർ സജീവമായി രംഗത്തെത്തി. പുസ്തകം പ്രസിദ്ധീകരിച്ചാൽ വധിക്കുമെന്ന് ഔദ്യോഗികമായി മേളാം പറമ്പിൽ റമ്പാൻ മുഖാന്തിരം സഭാനേതൃത്വം അദ്ദേഹത്തെ അറിയിച്ചു കഴിഞ്ഞു. ഭീഷണി മുലം സഹഗ്രന്ഥകാരന്മാരായിരുന്ന ഫാ. ജോസഫ് ചീരനും അഡ്വ. പി. സി. മാത്യുവും പിന്മാറുകയും ചെയ്തു. മാർ ഈവാനിയോസ്, ബനഡിക്ട് മാർ ഗ്രീഗോറിയോസ്, സിറിൽ മാർ



ബസേലിയോസ് തുടങ്ങിയവർ മലകരസഭയോടു ചെയ്ത ദ്രോഹങ്ങളെ തുറന്നു കാട്ടുന്ന ഈ ഗ്രന്ഥം എന്തു ത്യാഗം സഹിച്ചും പ്രസിദ്ധീകരിക്കുമെന്ന് കെ. വി. മാമ്മൻ 'മലകര നസ്രാണി'യോട് പറഞ്ഞു. മലകര റീത്തുകാർക്ക് ഓർത്തഡോക്സ് സഭയെക്കുറിച്ച് എന്തു വൃത്തികേടും എഴുതാമെന്നും, നമുക്ക് തിരിച്ച് ഒന്നും പറയാൻ പാടില്ല എന്നും ഉള്ള അവരുടെ നിലപാട് ശരിയല്ല. വിമർശനങ്ങളെ പക്വതയോടെ നേരിടുവാൻ അവർ യെരൂസലൈം കോണിട്രോൾ - കെ. വി. മാമ്മൻ പറഞ്ഞു.

രേയും സജീകരിക്കുക എന്ന നിർണ്ണായക ധർമ്മം സെമിനാരി ഏറ്റെടുത്തിരിക്കുന്നു.

സെമിനാരി സ്ഥാപകൻ പുലിക്കോട്ടിൽ ജോസഫ് മാർ ദീവന്നാസ്യോസ് (1816), എം. ഡി. സെമിനാരി സ്ഥാപകൻ പുലിക്കോട്ടിൽ ജോസഫ് മാർ ദീവന്നാ സിയോസ് രണ്ടാമൻ (1833-1909), പരിശുദ്ധ വട്ടശ്ശേരിൽ ഗീവറുഗീസ് മാർ ദീവന്നാസിയോസ് (1858-1934), പൗലോസ് മാർ ഗ്രീഗോറിയോസ് (1922-1996) എന്നിവരുടെ കബറിടങ്ങൾ പഴയ സെമിനാരിയിലാണ്.

കേരള സാംസ്കാരിക ചരിത്രത്തിലും നവോത്ഥാന പ്രക്രിയയിലും പഴയസെമിനാരി നൽകിയ സംഭാവനകൾ അത്യുല്യമാണ്.

- ഫാ. ജോൺ തോമസ് കരിങ്ങാട്ടിൽ

## എഴുപത്തഞ്ചു തികഞ്ഞ ഒരു വഞ്ചനയുടെ വെഞ്ചരിപ്പ്

കാലം ചെയ്ത യുഹാനോൻ മാർ അത്താനാസ്യോസും, ഞാനും ഒരുമിച്ച് ബഥനി ആശ്രമത്തിൽ ചേരുന്ന കാലത്ത് 'അരമന്' എന്ന് വിളിക്കുന്ന പഴയ ഒരു കെട്ടിടത്തിൽ, റോമാസഭയിൽ ചേർന്ന മാർ ഈവാനിയോസ് താമസിച്ചിരുന്ന മുറിയുടെ തൊട്ടടുത്തുള്ള മറ്റൊരു മുറി പനമ്പു തട്ടുകൊണ്ട് രണ്ടായി തിരിച്ചു. ഞങ്ങളുടെ താമസത്തിന് നല്കി. മാർ ഈവാനിയോസ് താമസിച്ചിരുന്ന കാലത്ത് അദ്ദേഹം ഉപയോഗിച്ചിരുന്ന നീളൻ കട്ടിൽ അപ്പോഴും അതേ നിലയിൽ അവിടെത്തന്നെ കിടപ്പുണ്ടായിരുന്നു. ആ മുറി അടിച്ചുവാരുവാനായി അവിടെ കടക്കുമ്പോഴും ആ കട്ടിൽ കാണുമ്പോഴും ഒരുതരം മനം മടുപ്പായിരുന്നു എനിക്കുണ്ടായിരുന്നത്. ആ കട്ടിലിൽ കിടന്നുകൊണ്ടിരുന്നല്ലോ മലകരസഭയെ ഒറ്റിക്കൊടുത്ത വഞ്ചന ആ കുടിലഹൃദയത്തിൽ ഉരുത്തിരിഞ്ഞത് എനോർക്കുമ്പോഴൊക്കെ എന്നിലെ ഓർത്തഡോക്സ്

### റമ്പാൻ ലാസറസ് കോർപ്പിസ്കോപ്പാ

രക്തം തിളയ്ക്കുമായിരുന്നു. ആ കട്ടിൽ 'പരിപാവനതയുടെ പരിശിഷ്ടമായി' പട്ടം അരമനയിലേക്ക് മാറ്റുവാൻ റീത്തുകാർ ഞങ്ങളെ സമീപിച്ച് വിഹലശ്രമം നടത്തിപ്പോയതും ഞാനിന്നും ഓർക്കുന്നു.

മലകരസഭയുടെ തല അറുത്ത് റീത്തു താലത്തിൽ റോമിലെ പോപ്പിനു കാഴ്ചവച്ചാൽ തനിക്ക് എന്തോ വലിയസ്ഥാനം ലഭിക്കുമെന്ന് മാർ ഈവാനിയോസ് ആഗ്രഹിച്ചുവശായി. ആ അപ്പക്കഷണത്തിനു വേണ്ടി അദ്ദേഹം ഏറെ നാൾ റോമിന്റെ പടിവാതിലിൽ ഭിക്ഷാഭരണിയായി കാത്തുകിടന്നു. എന്നിട്ടും കിട്ടാതെ നിരാശയോടുകൂടി ഈ ലോകം വിട്ടുപോയി. ആ അപ്പക്കഷണം അദ്ദേഹത്തിന്റെ പിൻഗാമിയുടെ പിൻഗാമിക്കെങ്കിലും കിട്ടിയല്ലോ എന്നുള്ള മനപ്പായസം നൂണയുക

യാണ് റീത്തുകാർ ഇപ്പോൾ. ആർച്ച് ബിഷപ്പ് മാർ ഈവാനിയോസിന്റെ വിശ്വസ്ത സേവകൻ മലഞ്ചെരുവിൽ മത്തായിയുടെ മകനെങ്കിലും ഇരുട്ടമാല രണ്ടു വശത്തേക്കും വകഞ്ഞിട്ട് 'കാതോലിക്കാ' എന്ന വ്യാജനാമവും ധരിച്ച് നടക്കുവാനുള്ള 'ഭാഗ്യം' കിട്ടിയതിൽ റീത്തു കുഞ്ഞാടുകൾ ഇളകിയാടി നടക്കുന്നുവെങ്കിലും അതിന്റെ എല്ലാം പിമ്പിലുള്ള കപടനാടകത്തിന്റെ മനസാക്ഷിക്കുത്തൽ നേതൃനിരയെ എങ്കിലും അലട്ടാതിരിക്കയില്ല. പന്ത്രണ്ട് അച്ചുതാരുടെ കൈവയ്പ്പ് വാങ്ങി തിരുവനന്തപുരം ബിഷപ്പാകാൻ കൊതിച്ച കുമ്പുക്കാട്ട് അച്ചന്റെ കൗടല്യത്തെ അട്ടിമറിച്ച്



(ശേഷം 2-ാം പേജിൽ)

# ഒരു വഞ്ചനയുടെ വെഞ്ചരിപ്പ്

(ഒന്നാം പേജിൽ നിന്നും)

സുൽത്താൻബത്തേരിയിൽ നിന്ന് ഒറ്റരാവിൽ മലക്കം മറിഞ്ഞ് തിരുവനന്തപുരം സിംഹാസനം കൈക്കലാക്കാനും, അതിലൂടെ വത്തിക്കാന്റേതെന്നു പറയപ്പെടുന്ന പ്രീതി സമ്പാദിച്ചു സഭാമേലധ്യക്ഷനും, മേജർ ആർച്ച്ബിഷപ്പും ആകാനും പ്രയോഗിച്ച അടവുകൾ ഇന്ന് അങ്ങാടിപ്പാട്ടാണ്.

ഇരട്ടമുഖം അണിഞ്ഞ് ഓർത്തഡോക്സ് സഭയിലെ ബഥനി ആശ്രമ സുപ്പീരിയറായി തങ്ങളിന്ന കാലഘട്ടത്തിൽ മാർ ഈവാനിയോസ് ആശ്രമാംഗങ്ങളെ സ്വാധീനിക്കുവാൻ വേണ്ടി സുത്താറാ കഴിഞ്ഞ് ഓരോ ദിവസം ഓരോരുത്തരെ വിളിച്ച് വെവ്വേറെ എടുത്തിരുന്ന ക്ലാസിനെക്കുറിച്ച് ബഥനിയിലെ വലച്ചൻ ഫാദർ മത്തായി അനുസ്മരിച്ചത് ഇപ്രകാരമാണ്: “ഇതു മറ്റാരോടും ചർച്ച ചെയ്യരുതെന്നുള്ള ആമുഖ താക്കീതോടു കൂടിയായിരുന്നു ക്ലാസ്സുകൾ എടുത്തിരുന്നത്. റോമാ സഭയാകുന്ന വലിയ എൻജിനോട് നമ്മുടേതു പോലെയുള്ള കൊച്ചുവണ്ടികൾ കൊളുത്തിയിട്ടാൽ ആ വലിയ എൻജിൻ വലിച്ചുകൊണ്ടുപോയ്ക്കൊള്ളും” എന്നൊക്കെ; നോട്ടുകൾ ഉറക്കം തൂങ്ങിക്കൊണ്ട് എഴുതിയത് ഓർക്കുന്നു.”

പണപ്പിരിവിന്റെ പേരും പറഞ്ഞ് ആബുനാ അലക്സിയോസിനെ (പിന്നീട് മാർ തേവോദോസ്യാസ്) മലയാളിക്ക് പറഞ്ഞുവിട്ട ശേഷം എടുത്ത അത്തരം ക്ലാസുകൾ അദ്ദേഹത്തിന്റെ തിരിച്ചുവരവോടു കൂടി തടസ്സപ്പെട്ടില്ലായിരുന്നുവെങ്കിൽ കൂടുതൽ ആശ്രമസ്ഥലം സ്വാധീനിക്കുമായിരുന്നു. “ആബുനായും എല്ലാം നമ്മൾ ഒരുമിച്ചാണ് റോമാ സഭയോടു ചേരുന്നത്” എന്ന് ഋജുമതിമാരായ ബഥനി സഹോദരികളെ പറഞ്ഞു കബളിപ്പിച്ച കഥയും അവർ ഇന്നും അയവിറക്കാറുണ്ട്.

മാർ ഈവാനിയോസ് ഓർത്തഡോക്സ് സഭയിൽ നില്ക്കുമ്പോൾ തന്നെ വളരെ നേരത്തെ തന്നെ തുടങ്ങിയ റോമാപ്രേമത്തിന്റെ രഹസ്യങ്ങൾ ചോർന്നുപോകാതിരിക്കാനായി അദ്ദേഹത്തിനു വലിയ പൊയ്മുഖം അണിയേണ്ടി വന്നിട്ടുണ്ട്. അയിരൂർ പള്ളിയിൽ കുർബ്ബാനമദ്ധ്യേ പ്രസംഗിച്ചപ്പോൾ അദ്ദേഹം പറഞ്ഞു; “നാം റോമ്മാസഭയിൽ ചേരുന്നവർക്ക് നമ്മെപ്പറ്റി സഭയാകമാനം ആരോ ദുഷ്പ്രചാരണം നടത്തുന്നുണ്ട്. നാം ഈ കാപ്പക്കുള്ളിൽ നിന്ന് സത്യം ചെയ്തു നിങ്ങളോടു പറയുന്നു, നാം ഒരിക്കലും ഈ സഭയെ വഞ്ചിച്ചുകൊണ്ട് റോമാസഭയിൽ ചേരുകയില്ല.” റോമാസഭയിൽ ചേക്കേറുന്നതിന് രണ്ടു മാസം മുമ്പ് നടത്തിയ ഈ പ്രസംഗം എന്റെ മാതാവ് നേരിട്ട് കേട്ടിട്ടുള്ളതാണ്.

വിദ്യാഭ്യാസനായ തനിക്കു മാത്രം അർഹതപ്പെട്ടതെന്ന് സ്വയം ധരിച്ചു വച്ചിരുന്ന പൗരസ്ത്യ കാതോലിക്കാസ്ഥാനം “കാക്ക കൊത്തിക്കൊണ്ടു പോകുന്നതു പോലെ” “വിദ്യാവിഹീനനായ കുണ്ടാ മാർ ഗ്രീഗോറിയോസിൽ” (വലിയബാവ റെസ്സേലിയോസ് ഗീവറുഗീസ് ദിതീയൻ) ചെന്ന് പതിക്കുന്നതു കണ്ടിട്ടുള്ള നിരാശാബോധത്തിൽ നിന്നും ‘അതിനു പകരം ഞാൻ കാണിച്ചുതരാം’ എന്ന അഹന്തയിൽ നിന്നും ഉരുവായ ജാരസന്തതിയാണ് ഇന്നത്തെ റീത്തു പ്രസ്ഥാനം എന്ന് സത്യത്തെ സ്നേഹിക്കുന്നവർക്ക് പറയാതിരിക്കാനും വിശ്വസിക്കാതിരിപ്പാനും കഴിയുന്നതല്ല.

ബഥനി ആശ്രമം വിട്ടിറങ്ങുന്നതിന്റെ തലേന്ന് സന്ധ്യാനമസ്കാരം കഴിഞ്ഞാണ് താൻ റോമാസഭയിലേക്ക് പോകുന്ന കാര്യം മാർ ഈവാനിയോസ് ആദ്യമായി പരസ്യമായി പ്രസ്താവിച്ചത്. അതുവരെ എല്ലാം രഹസ്യകരുന്നീക്കങ്ങളായിരുന്നു. “ഞാൻ എന്റെ സഹോദരങ്ങൾക്ക് ഒരു പുതിയ പാത തുറക്കുന്നു. ഞാൻ നാളെ ഈ ബഥനി വിട്ട് റോമാസഭയോടു ചേരുകയാണ്. സഹോദരങ്ങളായ നിങ്ങളെല്ലാവരും എന്നോടൊപ്പം ഉണ്ടാകണമെന്ന് ഞാൻ ആഗ്രഹിക്കുന്നു. പക്ഷേ ഞാൻ ആരേയും നിർബന്ധിക്കുന്നില്ല. പാതിരാ വരെ ഞാൻ ഈ ചാപ്പലിൽ ഉണ്ടായിരിക്കും. പരിശുദ്ധാത്മാവ് പ്രേരിപ്പിക്കുന്നവരെല്ലാം എനിക്കു പേരു നല്കണം.” ഒരു കുട്ടക്കരച്ചിലായിരുന്നു ചാപ്പലിൽ നിന്നുണ്ടായ പ്രതികരണം.

ഈ പ്രസ്താവനയ്ക്കു ശേഷം അദ്ദേഹം ചാപ്പലിൽ

ഇരുന്നുമില്ല. ഒറ്റ ആളിനു പോലും റോമാ സഭയിൽ ചേരാനുള്ള ആത്മ പ്രചോദനം ലഭിച്ചതുമില്ല. പ്രത്യേക അദ്ദേഹം പുറത്തിറങ്ങി എല്ലാവരുടേയും കാവിവസ്ത്രം നിർബന്ധമായി ഊരിക്കുവാൻ ശ്രമിക്കുകയാണ് ചെയ്തത്. അതിനെയും തടസ്സപ്പെടുത്തിയ ഏക വ്യക്തി ആബുനാ അലക്സിയോസ് ആയിരുന്നു.

പിറ്റേ ദിവസം അദ്ദേഹം ഇറങ്ങിപ്പോകുമ്പോൾ അലക്സിയോസ് അച്ചൻ ചോദിച്ചു, “നമ്മുടെ കർത്താവായിരുന്നെങ്കിൽ ഇങ്ങനെ ചെയ്യുമായിരുന്നോ?” ആ ചോദ്യത്തിന് മറുപടി കിട്ടിയില്ല, അന്ന് കൂടെപ്പോയ നാലു പേരും സ്വമനസ്സാ പോയതല്ല, പിടിച്ചുകൊണ്ടുപോയി എന്നു പറയുന്നതായിരിക്കും ഏറെ ശരി. “ഈ സാത്താന്റെ കൂടെ ഞാൻ പോയില്ലേ” എന്ന് അലറിക്കരഞ്ഞു മുങ്ങിയ വെഞ്ചണി ശൈമ്മാശ്ശൻ പിന്നീട് റോമാസഭയിലാണ് പൊങ്ങിയത്.

മറ്റു പുരാതന സഭകളുമായുള്ള ബന്ധത്തെപ്പറ്റി എഴുത്തുകാരന്മാർ നടത്തുവാൻ ബഥനി മെത്രാപ്പുലായും പാറേട്ട് മാത്യൂസ് അച്ചനേയും (മാത്യൂസ് മാർ ഈവാനിയോസ്) ആണ് പരിശുദ്ധ സുന്നഹദോസ് ഏർപ്പെടുത്തിയത്. ആ പാറേട്ടച്ചൻ അതെപ്പറ്റി സുദീർഘമായി എന്നോടു പറഞ്ഞിട്ടുള്ളതെല്ലാം ഇവിടെ രേഖപ്പെടുത്തുന്നില്ല. എന്നാൽ അന്ത്യോച്യയിലെ റോമൻ ആർച്ച്ബിഷപ്പ് റഹമ്മാനി പാത്രിയർക്കീസിന്റെ മറുപടി കിട്ടിയ വിവരം വലിയ തിരുമേനിയെ (പ. വട്ടശ്ശേരിൽ തിരുമേനി) അറിയിപ്പാൻ പാറേട്ടച്ചനെ നിയോഗിച്ചത്, കൂടലത നിറഞ്ഞ തന്റെ ഹൃദയം വായിച്ചറിവാൻ കഴിവുള്ള കൃശാഗ്രബുദ്ധിയായ വലിയ തിരുമേനിയെ നേരിടാനുള്ള വിഷമം കൊണ്ടായിരുന്നുവെന്ന് പാറാട്ടേ തിരുമേനി പറഞ്ഞു. “കഴുത്തു പോയാലും ഞാനില്ല, റോമാക്കാർ നമ്മെ ചതിക്കും, നിങ്ങൾക്ക് റോമാക്കാരെ അറിഞ്ഞുകൂടാ” എന്ന് വലിയതിരുമേനി പറഞ്ഞ മറുപടിയുമായി തിരുമുലപുരം ആശ്രമത്തിലെത്തിയ പാറേട്ടച്ചനിൽ നിന്നും വട്ടശ്ശേരിൽ തിരുമേനിയുടെ പ്രതികരണം കേട്ടപ്പോൾ പാറേട്ടച്ചന്റെ തോളിൽ കൈവച്ചുകൊണ്ട് “പാറേട്ടച്ചാ, നമുക്ക് വലിയതിരുമേനിയെ കൂടാതെ ഒട്ടും മുന്നോട്ടു പോകാനൊക്കുകയില്ല. ഇത് ദൈവം ആഗ്രഹിച്ചതല്ല എന്നു തന്നെ കരുതാം. അതുകൊണ്ട് നമുക്ക് ഈ സംരംഭം ഇവിടെ അവസാനിപ്പിക്കാം” എന്നു പറഞ്ഞ രംഗം പാറേട്ടച്ചൻ എന്റെ മുമ്പിൽ അവതരിപ്പിച്ചു.

പിന്നീടുള്ള യാതൊരു നീക്കവും പാറേട്ടച്ചനെ അറിയിക്കാതെയും ബന്ധപ്പെടുത്താതെയും പരമ രഹസ്യമായിട്ടാണ് നടത്തിയത്. അവസാനം റോമാസഭയിൽ ചേർന്ന് ആർച്ച്ബിഷപ്പായിത്തീർന്ന മാർ ഈവാനിയോസ് പിന്നീടൊരിക്കൽ പുതുപ്പള്ളിയിൽ പാറേട്ടേ വീട്ടിൽ ചെന്ന് അച്ചനെ സന്ദർശിച്ചപ്പോൾ ആദ്യം പറഞ്ഞ വാചകം, “പാറേട്ടച്ചാ താനല്ല, ഞാനാണ് വാക്കു മാറിയത്” എന്നായിരുന്നു. അദ്ദേഹം വീണ്ടും തുടർന്നു പറഞ്ഞു, “താൻ കൂടെ എന്റെ കൂടെ ഉണ്ടായിരിക്കണമെന്ന് ഞാൻ ആഗ്രഹിക്കാഞ്ഞിട്ടല്ല, തന്നോട് ഞാൻ അതാവശ്യപ്പെടാത്തത്” എന്ന് വളച്ചുകെട്ടിയ ഒരു വാചകമായിരുന്നു അത്.

റോമാസഭയിൽ ചേർന്നിട്ടോ? റോമാസഭയിലെ ഒരു പുതുകിസ്ത്യാനിയുടെ സ്ഥാനമാണ് ആ വലിയ മെത്രാപ്പുലായ് കിട്ടിയത്; മാത്യൂസേ വിട്ടുപോയ സി. എ. ഏബ്രഹാം അച്ചന്റെ ഭാഷയിൽ പറഞ്ഞാൽ “വലിയകുളത്തിലെ ചെറിയ താരാവ്.” വഞ്ചനയിൽ ഗർഭം ധരിച്ച് വേദനയിൽ പ്രസവിച്ചു പ്രതീതി ആയിരുന്നു അദ്ദേഹത്തിനും അനുചരന്മാർക്കും ലഭിച്ചത്.

“എന്നെ എങ്ങനെയെങ്കിലും ഈ തടവറയിൽ നിന്നു മോചിപ്പിച്ച്, പരുമല കൊണ്ടു ചെന്നാക്കാമോ” എന്ന് ഒളുശ്ശ മാർ തെയോഫിലോസ് കരഞ്ഞുകൊണ്ട് തന്നോടാവശ്യപ്പെട്ട കാര്യം തിരുവല്ല ബഥനിപ്പള്ളിയുടെ എതിർവശത്തു താമസിക്കുന്ന ചാക്കോച്ചൻ പറഞ്ഞിട്ടുണ്ട്.

ബഥനി ആശ്രമത്തിൽ നിന്നു ഇറങ്ങി ഓടി റീത്തിലെ അച്ചനായി തീർന്ന സെറാഫിയോൻ “ഞങ്ങളെ അറിയാത്ത ഹദാൻ ഞങ്ങളെ ഭരിക്കുന്നു. ഞങ്ങളിവിടെ വേദനപ്പെടുന്നു. മുണ്ടൻമലയിൽ തിരിച്ചുവരാൻ ഞാനാഗ്രഹി

ക്കുന്നു” എന്നു പറഞ്ഞു എഴുതിയ കത്ത് ഞാൻ വായിച്ചിട്ടുണ്ട്.

ഇങ്ങനെ അനേകം പേരെ വഞ്ചനയിൽ കുരുക്കി ഓടിപ്പോയിട്ടും പ്രതീക്ഷിച്ചതൊന്നും കിട്ടാതെ നിരാശനായി ലോകം വിടുന്നതിനു തൊട്ടുമുമ്പ് ദീർഘകാലം മാർക്കരോഗാതുരനായി നരകിച്ചു കിടക്കുമ്പോൾ, പാറേട്ടേ മാർ ഈവാനിയോസ് തിരുമേനിയെ വരുത്തി കുമ്പസാരിച്ച കഥ, തിരുമേനി തന്നെ പറഞ്ഞിട്ടുണ്ട്. മറ്റുള്ളവരെ മുഴുവൻ മുറിയിൽ നിന്നു പുറത്താക്കിയ ആർച്ച്ബിഷപ്പ് കദനഭാരത്തോടും, കലങ്ങിയ കണ്ണോടും കരളോടും കൂടി മലക്കരസഭയേയും വലിയതിരുമേനിയേയും വഞ്ചിച്ച നീണ്ട കഥ ഏറ്റു പറഞ്ഞശേഷം, പാപപരിഹാര പ്രാർത്ഥന നടത്തുവാൻ പാറേട്ടേ തിരുമേനിയോടാവശ്യപ്പെട്ടു.

ഒരു ഓർത്തഡോക്സ് ബിഷപ്പ് റോമാസഭയിലെ ആർച്ച്ബിഷപ്പിന് “ഹുസോയോ” കൊടുക്കുന്നത് എങ്ങനെയെന്ന് ശങ്കിച്ചുനിന്നു പോയ പാറേട്ടേ തിരുമേനിയുടെ വലതുകരം പിടിച്ച് തലയിൽ വച്ചിട്ട് പാപപരിഹാര പ്രാർത്ഥനയുടെ ആദി ഇട്ടു കൊടുത്തു. തന്റെ സ്നേഹിതൻ അന്ത്യനിമിഷങ്ങളിൽ അഭിലഷിച്ച പാപപരിഹാരം നല്കാതിരിക്കുന്നത് എങ്ങനെയെന്ന് ചിന്തിച്ച് മാത്യൂസ് മാർ ഈവാനിയോസ് കുമ്പസാരത്തിന്റെ അവസാന പ്രാർത്ഥന ചൊല്ലി അദ്ദേഹത്തെ ആശ്വസിപ്പിച്ചു പിരിഞ്ഞു. പിറ്റേദിവസം ആർച്ച്ബിഷപ്പ് ബസ്പൂർക്കാനയിലേക്കു കടന്നുപോയി.

വഞ്ചനയുടെ കഥകൾ ഇനിയും നീളുന്നു. പ. വട്ടശ്ശേരിൽ തിരുമേനി ശീമയിൽ പോയപ്പോൾ ഏല്പിച്ച സഭ വക സ്കൂളുകളുമായി ആർച്ച്ബിഷപ്പ് റോമാ സഭയിലെത്തി. ആ സ്കൂളുകളിൽ ജോലി കൊടുത്തും കൈക്കൂലി കൊടുത്തും വല വീശിപ്പിടിച്ച ഓർത്തഡോക്സ് കുടുംബങ്ങളുടെ സമുച്ചയമാണ് ഇന്നത്തെ റീത്തുപ്രസ്ഥാനം. “ഓർത്തഡോക്സ് സഭയിൽ നിന്നാൽ പാപപരിഹാരമേ കിട്ടൂ. എന്നാൽ റോമാസഭയിൽ ചേർന്നാൽ ‘കടങ്ങളുടെ’ പരിഹാരവും പാപങ്ങളുടെ മോചനവും ലഭിക്കുമെന്ന്” പറഞ്ഞ് ധാരാളം കടമുണ്ടായിരുന്ന സരസനായ മൈലപ്രാ അച്ചൻ റീത്തിൽ ചേർന്ന കഥ ഇന്നും ആ നാട്ടുകാർ പറഞ്ഞുവരുന്നുണ്ട്.

എന്തിന്? ബഥനിമലയിലെ സ്ഥലം ലത്തീൻ കത്തോലിക്കരെ അയച്ച് വഞ്ചനയിൽ വാങ്ങിപ്പിച്ചശേഷം ബഥനിയുടെ സ്ഥലം കൈയടക്കിയതും കത്തോലിക്കർ വാങ്ങിച്ചതിനേക്കാൾ ഏറെ സ്ഥലം ബലപ്രയോഗത്താൽ കൈഅടക്കി വച്ചതും ഗുണ്ടകളെ ഉപയോഗിച്ച് നിത്യേന ആശ്രമസ്ഥലം പീഡിപ്പിച്ചതും മറ്റും ബഥനിയിലെ അംഗങ്ങളും മറ്റും മറക്കാറായിട്ടില്ല.

വഞ്ചിച്ചെടുത്ത എം. ഡി. സ്കൂളുകളും ബഥനിക്കെ തിരായി നടത്തിയ കള്ള കേസുകളും എല്ലാം “ജന്റിൽമാൻസ് എഗ്രിമെന്റിൽ” വിട്ടൊഴിഞ്ഞ് തടി തപ്പിയ വിവരവും ജീവിച്ചിരിക്കുന്ന കഴിഞ്ഞ തലമുറയ്ക്കും അറിവുള്ളതാണ്.

ആർച്ച്ബിഷപ്പ് ഈവാനിയോസിന്റെ ജീവചരിത്രം ഇഞ്ചക്കലോടിൽ അച്ചൻ പ്രസിദ്ധീകരിച്ചപ്പോൾ അതു ബഥനിയുടെ മാർ തേവോദോസ്യാസ് തിരുമേനിയെ ആദ്യമായി വായിച്ചു കേൾപ്പിച്ചത് ഞാനായിരുന്നു. ഏതാനും പേജുകൾ വായിച്ചു കഴിഞ്ഞപ്പോഴേക്കും “എന്റെ മോനെ, ഈ പച്ചക്കള്ളം എനിക്കു കേൾക്കേണ്ട” എന്നു പറഞ്ഞ് വായന നിർത്തിച്ചതും ഓർക്കുന്നു.

വഞ്ചനയിൽ ഉരുവായി, വഞ്ചനയിൽ ജനിച്ച്, വഞ്ചനയിൽ വളരുന്ന ആ വിഭാഗം ഇന്നും വ്യത്യസ്തപ്പെട്ടിട്ടൊന്നുമില്ല. റോമൻ പാരമ്പര്യപ്രകാരം ‘മേജർ ആർച്ച്ബിഷപ്പ് സ്ഥാനം ലഭിച്ച സിറിൽ തിരുമേനി “കാതോലിക്കാ” എന്ന് സ്വയം വിശേഷിപ്പിച്ച് പൊതുജനങ്ങളെ കഴുതകളാക്കി തന്റെ പൂർവ്വികരുടെ പാത തന്നെ തുടരുന്നു. ■

പത്രാധിപരുടെ തിരക്കുകൾ മൂലവും ഓഫീസിലെ ചില സാങ്കേതിക തകരാറുകൾ നിമിത്തവും നസ്രാണിയുടെ ഏതാനും ലക്കങ്ങൾ പ്രസിദ്ധീകരിക്കാൻ സാധിക്കാഞ്ഞതിൽ ഖേദിക്കുന്നു.

- ജോയ്സ് തോട്ടയ്ക്കാട്

# പ്രാർത്ഥനയും സ്നേഹമതവും

ഡോ. ഗീവർഗീസ് മാർ ഒസ്താന്തിയോസ്

ബൈബിളിൽ പഴയനിയമത്തിലെ 23-ാം സങ്കീർത്തനവും പുതിയ നിയമത്തിലെ യേശു ശിഷ്യന്മാരെ പഠിപ്പിച്ച പ്രാർത്ഥനയും ആദ്ധ്യാത്മിക സംസർഗ്ഗത്തിനുതകുന്നതാണ്.

ഈ രണ്ട് പ്രാർത്ഥനകളിൽ ആദ്യത്തേത് വിശ്വാസത്തിന്റെ ആഴമായിരിക്കുന്നതുപോലെ, അവരവരുടെ മതത്തിലെ ദൈവവിശ്വാസം കൊണ്ട് അസാധാരണമായ ധൈര്യം ലഭിക്കുന്നവർ മിക്കവാറും എല്ലാ മതങ്ങളിലുമുണ്ടെന്ന് പറയാം. മതത്തിന്റെ സാമൂഹ്യവശം 23-ാം സങ്കീർത്തനത്തിൽ ഇല്ലാ എന്നുള്ളത് പ്രധാന കാര്യമാണ്. മഹാത്മാഗാന്ധി ഉൾപ്പെടെ അനേക ഹൈന്ദവ ഭക്തന്മാർ മതം വ്യക്തിപരമാണെന്നു വിശ്വസിക്കുന്നു. വിശ്വാസവും പ്രത്യാശയും പലയളവിൽ മതരഹിതർക്കു കൂടെയുണ്ടെങ്കിലും ഇന്ന് ഏറ്റവും അധികം ആവശ്യമായിരിക്കുന്നത് സ്വാർത്ഥരഹിതമായ സ്നേഹമാണ്. സ്വർഗ്ഗീയ ദൈവം വെറും ഏകത്വമല്ല എന്ന് പഠിപ്പിക്കുന്ന പ്രാർത്ഥനയാണ് ക്രിസ്തു ഭഗവാൻ ശിഷ്യന്മാരെ പഠിപ്പിച്ചത്. അതിനാൽ ഉദാത്തമായ 23-ാം സങ്കീർത്തനത്തിൽ പോലുമില്ലാത്ത സ്നേഹത്തിന്റെ മഹിമ ആഗോള കർത്തൃ പ്രാർത്ഥനയിൽ ആർക്കും ദർശിക്കാവുന്നതാണ്. അന്നന്ത് ആവശ്യമുള്ള ആഹാരം മാത്രം എല്ലാവർക്കും ലഭിക്കണമെന്നുള്ള അനുഭവ പ്രാർത്ഥന ഉരുവിടുന്നവർ പോലും അതിനുവേണ്ടി പ്രവർത്തിക്കുന്നില്ല എന്നുള്ളത് ഒരു പരാമർശമാണല്ലോ. നിന്റെ നാമം, നിന്റെ രാജ്യം, നിന്റെ ഇഷ്ടം എന്ന് മൂന്ന് പ്രാവശ്യം പ്രാർത്ഥിച്ചശേഷം എന്റെ നാമം, എന്റെ രാജ്യം, എന്റെ ഇഷ്ടം എന്ന് പ്രാർത്ഥിച്ചാൽ സാധ്യമല്ലല്ലോ. ദൈവരാജ്യത്തിന്റെ ആഗമനത്തിനുള്ള ഈ പ്രാർത്ഥന അർത്ഥവത്തായി പ്രാർത്ഥിച്ചിരുന്നു എങ്കിൽ മുതലാളിത്ത വ്യവസ്ഥിതിയിൽ വർദ്ധിച്ചു കൊണ്ടിരിക്കുന്ന സ്വാർത്ഥത കുറയുമായിരുന്നു.

### സ്നേഹത്തിന്റെ ആഗോളവൽക്കരണം

കച്ചവടത്തിന്റെ ആഗോളവൽക്കരണം കൊണ്ട് ധനവാന്മാർ കൂടുതൽ ധനവാനാകുന്നതല്ലാതെ ദരിദ്രരാജ്യങ്ങൾ ഉയരുന്നില്ലായെന്ന് ഇപ്പോൾ എല്ലാവരും സമ്മതിച്ചു കഴിഞ്ഞിരിക്കുന്നു. വർഗ്ഗീയ ദൈവവിശ്വാസം സ്വർഗ്ഗീയ ദൈവവിശ്വാസത്തിലേക്ക് നയിക്കപ്പെടുന്നു. 1990-ൽ ആരംഭിച്ച സാമ്പത്തിക ഉദാരവൽക്കരണം ഭാരതത്തെയും സാമൂഹിക നീതിയിലേക്ക് നയിച്ചിട്ടില്ല. ആധുനിക ഭാരതത്തിൽ മുന്തിമാർ, എം.പി.മാർ, എം.എൽ.എ.മാർ ഒഴിച്ച് കൃഷിക്കാരുടെയും അല്ലാത്തവരുമായ കോടിക്കണക്കിന് ജനങ്ങൾ ക്ഷാമം അനുഭവിക്കുകയാണ്. അമർത്യാസെൻ കണ്ടു പിടിച്ചിരിക്കുന്ന ക്ഷമ സാമ്പത്തിക വ്യവസ്ഥിതി വരികയാണെങ്കിൽ മുതലാളിത്തവും കമ്മ്യൂണിസവും വഴിമാറുകയും എല്ലാവർക്കും സാമ്പത്തിക സാമൂഹിക നീതി കൈവരിക്കുകയും ചെയ്യും. സോഫ്റ്റ് വയർ കണ്ടുപിടിച്ച ബിൽഗേറ്റ്സ് ചാരിറ്റിയായി സംഭാവന കൊടുക്കുന്നതല്ലാതെ ദാരിദ്ര്യം തുടച്ചുമാറ്റുവാൻ അദ്ദേഹത്തിന്റെ പണം ഉപയോഗിക്കുന്നില്ല. ഇൻഫർമേഷൻ ടെക്നോളജിയും കമ്പ്യൂട്ടർ വിപ്ലവവും ദരിദ്രനാരായണൻമാർക്ക് യാതൊരു ഗുണവും ചെയ്യുന്നില്ലല്ലോ.

ദൈവസ്നേഹം സാമൂഹ്യ നീതിവരുത്തുവാൻ അടിസ്ഥാനമാകാതിരുന്നാൽ ഫ്രെഞ്ചു വിപ്ലവം പോലെയുള്ള വിപ്ലവം ദരിദ്രരാജ്യങ്ങളിലും ഉണ്ടാകാതിരിക്കുകയില്ല. ശ്രീ ശങ്കരാചാര്യരുടെ അദ്വൈതസിദ്ധാന്തം പോലും വിവിധ മതം മായയാണെന്നുള്ള ചിന്തയിൽ നിന്നുമാറി ബ്രഹ്മത്തിൽ തന്നെ അദ്വൈതമാകുന്ന സ്നേഹമുണ്ട് എന്ന് വ്യഖ്യാനിക്കേണ്ടതാണ്. വ്യക്തികൾ തമ്മിൽ സ്നേഹിക്കുന്നതു പോലെ മതങ്ങളും വിവിധ വിശ്വാസം പിടിച്ചു കൊണ്ടു തന്നെ പരസ്പരം യോജിക്കേണ്ടകാലം സമാഗതമായിരിക്കുന്നു.

### എല്ലാ മതങ്ങളിലും സ്നേഹത്തിന്റെ പ്രതിഫലനം

ശ്രീരാമൻ സിംഹാസനം തുഞ്ചിച്ച് 14 വർഷം വനവാസം ചെയ്തത് ഈശ്വരൻ സ്നേഹമാണെന്ന് തെളിയിക്കുന്നില്ലേ? മുഹമ്മദ് നബിയുടെ പഠിപ്പിക്കലിൽ നാൽപ്പതിലൊന്ന് സക്കാത്ത് കൊടുക്കണം. അത് 8 കൂട്ടർക്കായിരിക്കണം എന്ന ആശയം മനസ്സിലാവി ആവശ്യമെന്ന് കാണിക്കുന്നുണ്ടല്ലോ. വി. ഖുറാനിലെ ഓരോ ഖണ്ഡികയും ആരംഭിക്കുമ്പോൾ പരമകാര്യത്തിനും കരുണാമയനുമായ അള്ളാഹുവിന്റെ സ്നേഹമല്ലേ. ത്രിയേകദൈവം എന്ന ആശയത്തോട് വി. ഖുറാനിൽ കാണുന്ന എതിർപ്പ് ക്രിസ്ത്യാനികൾ മൂന്ന് ദൈവങ്ങളിൽ വിശ്വസിക്കുന്നു എന്ന തെറ്റിദ്ധാരണയിൽ ഉളവാക്കിയതാണ്. സഭാപിതാക്കന്മാരുടെ എഴുത്തുകളിൽ ത്രിയേകദൈവം മൂന്നു ദൈവങ്ങളല്ല എന്ന് വ്യക്തമായിട്ടുണ്ട്. ഒരു അണു കൂടും ബന്ധിതത്വം പിതാവും മാതാവും പൈതൃകമുണ്ടെങ്കിൽ അവരുടെ സ്നേഹവും ത്യാഗവും പരസ്പര്യതയും ഒന്നു തന്നെയാണല്ലോ. അവർ സന്തോഷവും ദുഃഖവും ഒരു പോലെ പങ്കിടുന്നു. അള്ളാഹുവിന്റെ ഉന്മയിൽ കാര്യം നിത്യമായി ആരോടാണ് കാണിച്ചതെന്ന ചോദ്യത്തിനെ മറുപടി താത്ത്വികമായി ചിന്തിക്കുമ്പോൾ നിത്യമായി അള്ളാഹു കാര്യം വന്നാണെങ്കിൽ ആ കരുണ സ്വീകരിക്കുവാനും പങ്കിടുവാനുമുള്ള സാധ്യത അള്ളാഹുവിലുണ്ടെന്ന് സമ്മതിക്കേണ്ടി വരും ഏകത്വമില്ലാത്ത ബഹുത്വവും, ബഹുത്വമില്ലാത്ത ഏകത്വവും ഏതോ കുറവുള്ളതായിരിക്കണമല്ലോ. ബഹുത്വമെല്ലാം മായയാണെന്നുള്ള ചിന്ത, ശാസ്ത്രമോ, ബയോളജിയോ ഒന്നും തന്നെ സ്വീകരിക്കുന്നില്ല. ആകയാൽ സ്വർഗ്ഗീയ ദൈവത്തിൽ അപൂർണ്ണതയില്ല. സ്നേഹത്തിന്റെ പങ്കിടീൽ നിത്യമായി ഉള്ളതാണെന്ന് വിശ്വസിക്കാതെയിരുന്നാൽ ആ വിശ്വാസത്തിന് എന്തോ കുറവുണ്ടെന്ന് സംശയിക്കേണ്ടി വരും.

ഏകത്വം എന്ന ആശയം മനസ്സിലാവി ആവശ്യമെന്ന് കാണിക്കുന്നുണ്ടല്ലോ. വി. ഖുറാനിലെ ഓരോ ഖണ്ഡികയും ആരംഭിക്കുമ്പോൾ പരമകാര്യത്തിനും കരുണാമയനുമായ അള്ളാഹുവിന്റെ സ്നേഹമല്ലേ. ത്രിയേകദൈവം എന്ന ആശയത്തോട് വി. ഖുറാനിൽ കാണുന്ന എതിർപ്പ് ക്രിസ്ത്യാനികൾ മൂന്ന് ദൈവങ്ങളിൽ വിശ്വസിക്കുന്നു എന്ന തെറ്റിദ്ധാരണയിൽ ഉളവാക്കിയതാണ്. സഭാപിതാക്കന്മാരുടെ എഴുത്തുകളിൽ ത്രിയേകദൈവം മൂന്നു ദൈവങ്ങളല്ല എന്ന് വ്യക്തമായിട്ടുണ്ട്. ഒരു അണു കൂടും ബന്ധിതത്വം പിതാവും മാതാവും പൈതൃകമുണ്ടെങ്കിൽ അവരുടെ സ്നേഹവും ത്യാഗവും പരസ്പര്യതയും ഒന്നു തന്നെയാണല്ലോ. അവർ സന്തോഷവും ദുഃഖവും ഒരു പോലെ പങ്കിടുന്നു. അള്ളാഹുവിന്റെ ഉന്മയിൽ കാര്യം നിത്യമായി ആരോടാണ് കാണിച്ചതെന്ന ചോദ്യത്തിനെ മറുപടി താത്ത്വികമായി ചിന്തിക്കുമ്പോൾ നിത്യമായി അള്ളാഹു കാര്യം വന്നാണെങ്കിൽ ആ കരുണ സ്വീകരിക്കുവാനും പങ്കിടുവാനുമുള്ള സാധ്യത അള്ളാഹുവിലുണ്ടെന്ന് സമ്മതിക്കേണ്ടി വരും ഏകത്വമില്ലാത്ത ബഹുത്വവും, ബഹുത്വമില്ലാത്ത ഏകത്വവും ഏതോ കുറവുള്ളതായിരിക്കണമല്ലോ. ബഹുത്വമെല്ലാം മായയാണെന്നുള്ള ചിന്ത, ശാസ്ത്രമോ, ബയോളജിയോ ഒന്നും തന്നെ സ്വീകരിക്കുന്നില്ല. ആകയാൽ സ്വർഗ്ഗീയ ദൈവത്തിൽ അപൂർണ്ണതയില്ല. സ്നേഹത്തിന്റെ പങ്കിടീൽ നിത്യമായി ഉള്ളതാണെന്ന് വിശ്വസിക്കാതെയിരുന്നാൽ ആ വിശ്വാസത്തിന് എന്തോ കുറവുണ്ടെന്ന് സംശയിക്കേണ്ടി വരും.

### ഉപസംഹാരം

സ്നേഹത്തിന്റെ ഏകമതം എന്ന ആശയം ഏതെങ്കിലും ഒരു മതത്തിന്റെ ആശയമായിട്ടല്ല, എല്ലാ മതങ്ങളെയും സ്നേഹത്താൽ ധന്യമാകുവാനുള്ള ഒരു ദൈവശാസ്ത്രം ആയിട്ടാണ് കാണേണ്ടത്. ക്രിസ്തുഭഗവാന്റെ അന്ത്യ ശ്വാസനത്തിൽ സകലജാതികളെയും ശിഷ്യരാക്കുവാനാണ് കല്പിച്ചിരിക്കുന്നത്. അത് സ്നേഹത്തിന്റെ ശിഷ്യത്വമാണെന്ന് അന്ത്യന്യായവിധിയിൽ ചെമ്മരിയാടിനെയും കോലാടിനെയും തരം തിരിക്കുമ്പോൾ പ്രസ്ഫഷ്ടമാക്കിയിട്ടുണ്ട്. (മത്തായി 25:31) ഒരു ലോക പിതാവു പോലും കുറെ മക്കളെ നിത്യനരകത്തിൽ വിടുകയില്ലല്ലോ. അഗസ്തിനോസും, കാൽവിനും, ഇസ്ലാമതവും നിത്യനരകത്തിൽ വിശ്വസിക്കുന്നത് ഇപ്പോൾ തിരുത്തിക്കൊണ്ടിരിക്കുകയാണെന്ന് തോന്നുന്നു. എത്ര വലിയ പാപിപോലും കുറെ നന്മകൾ ചെയ്യാൻ സാധ്യതയുള്ളതിനാൽ നിത്യനരകത്തിന് അർഹനാകുകയില്ല. കൂടാതെ, യേശുക്രിസ്തുവിന്റെ പാതാളപ്രവേശനം (1 പത്രോസ് 3:19) അനുസരണം കെട്ടവര രക്ഷിക്കുവാനായിരുന്നല്ലോ.

വർഗ്ഗീയ ദൈവങ്ങളിൽ നിന്ന് സ്വർഗ്ഗീയ ദൈവത്തിലേക്ക് ഉയരേണ്ട ആവശ്യം ഈ ലേഖനത്തിൽ സൂചിപ്പിക്കുക മാത്രമാണ് ചെയ്തിരിക്കുന്നത്. അതിനുള്ള മാർഗ്ഗം ദൈവം സ്നേഹമാണെന്നുള്ള വിശ്വാസം എല്ലാവർക്കുമുണ്ടാകുകയും സ്നേഹത്തിന്റേതാകുകയും മതമാറ്റം മനുഷ്യാവകാശത്തിലേക്ക് മാറ്റുകയും ചെയ്യുക എന്നുള്ളതാണ്. അവരവർ പഠിച്ചത് സ്വയം വിമർശനത്തിന് വിധേയമാക്കേണ്ട കടമ, ഈ പുതിയ നൂറ്റാണ്ടിൽ എല്ലാ മതക്കാർക്കുള്ളതാണ്. ഡീട്രിച്ച് ബോൺ ഹോഫർ സൂചിപ്പിച്ചതുപോലെ മാനവരാശി പ്രായപൂർത്തിയിലേക്ക് വന്നിരിക്കുന്നു. (വേദങ്ങൾ

ജോടൊപ്പം സകലസത്യത്തിലേക്കും വഴി നടത്തുന്ന പരിശുദ്ധാത്മാവിൽ ആശ്രയിച്ചെങ്കിൽ മാത്രമേ യേശു ക്രിസ്തുവിൽ വെളിപ്പെട്ട സ്നേഹവാനായ സ്വർഗ്ഗീയ ദൈവം എല്ലാവരുടെയും ദൈവമാണെന്ന് ഗ്രഹിക്കുവാൻ സാധിക്കൂ.



ഭിന്നതയും, യുദ്ധങ്ങളും, പൈശാചികവും, സ്നേഹം ദൈവികവുമത്രെ. വി. വേദപുസ്തക പ്രകാരം യേശുക്രിസ്തു കിടന്ന ഏക സിംഹാസനം കുരിശായിരുന്നു. തന്റെ ഭരണസിംഹാസനം ശ്ലീഹന്മാരുമായി പങ്കിടുന്നത് പുനരാഗമനശേഷമാണ്. ആകയാൽ ഓർത്തഡോക്സ് - യാക്കോബായ വിഭാഗങ്ങൾ പോലും മാർത്തോമ്മായുടെയും പത്രോസിന്റെയും സിംഹാസനവാദം ഉപേക്ഷിച്ച് യേശുവിന്റെ സിംഹാസനമാകുന്ന കുരിശിലേക്ക് അടുക്കുകയാണ് പുനരൈക്യമാർഗ്ഗം.

### പ്രാർത്ഥന

സ്നേഹസാഗരമായ പിതാവാം ദൈവമേ, മുഴുവൻ ലോകത്തെയും സ്നേഹത്തിലേക്ക് നയിക്കുകയും വഴിയും സത്യവും ജീവനുമാകുന്ന സ്നേഹമാർഗ്ഗം ആധുനിക ലോകത്തെയും സഭകളെയും നയിക്കുകയും ചെയ്യണമെ.

**KOTTACKAL BOOKS**  
**P. B. 10 - Maganam Kottayam - 686018**  
**Kerala, Ph: 0481- 2578936**

അത്യന്തം വിജ്ഞാനപ്രദവും ചരിത്രരേഖകളുടെ പിൻബലവുമുള്ള രണ്ടു സചിത്ര പുസ്തകങ്ങൾ 2005 സെപ്റ്റംബർ - ഒക്ടോബർ മാസങ്ങളിൽ പ്രകാശനം ചെയ്യുന്നു. അസത്യക്കടകൾ കൊണ്ടു കെട്ടിപ്പുത്ത വ്യാജസൗധങ്ങൾ ഇടിച്ചു നിരത്തപ്പെടുന്നു. ഒരു കാതോലിക്കാ സ്ഥാനത്തിന്റെ പേരിൽ രൂപംകൊണ്ട റീത്തുപ്രസ്ഥാനം ഇന്ന് വത്തിക്കാൻ പോലും അറിയാതെ സ്വയം സ്വീകരിച്ച പദവി മൂലം ഇളകുന്നു. സത്യം ജയിക്കുമെന്നും സ്വതന്ത്രരാക്കുമെന്നും സഭാചരിത്രം ആവർത്തിക്കുന്നു. വായിക്കുക **“ബഥനി ആശ്രമവും റീത്തു പ്രസ്ഥാനവും.”** ഓർത്തഡോക്സുകാരനെ കാശു കാട്ടി വീശിയെടുത്തു കീഴയിലാക്കുന്നതും അവന്റെ പള്ളിക്കടുത്തു മറ്റൊരു പള്ളി വയ്ക്കുന്നതും സുവിശേഷവേലയല്ല, വെറും തറവേലയാണ്.

അവതാരിക: ഫീലിപ്പോസ് മാർ യൗസേബിയോസ് മെത്രാപ്പോലീത്താ  
 ആശംസകൾ: സിനഡ് സെക്രട്ടറി തോമസ് മാർ അത്താനാസ്യോസ് മെത്രാപ്പോലീത്താ  
 വെരി. റവ. റമ്പാൻ ലാസറസ് കോർപ്പറേഷൻ (കാനഡ)

**കോട്ടയ്ക്കൽ ബുക്സിന്റെ പുതുവത്സര - ഓണോപഹാരം**

**I. ACTA INDICA (The Acts of St.Thomas in India)**  
 Besides Extracts from the book “Christian Researches in Asia” (1812) by Rev. Dr. Cladius Buchanan and extracts from the book ‘Madras Mysore and the South of India” (1820-1828) by Elijah Hoole are included. Author Late P. V. Mathew Ernakulam, Pages: 400  
 Price Rs. 200, Pre - Publication Price: 140. till 30- 9 - 2005

**2. ബഥനി ആശ്രമവും റീത്തുപ്രസ്ഥാനവും**  
**കെ. വി. മാമ്മൻ**  
 125 രൂപ. പ്രകാശനം ഒക്ടോ. 2 ന് ഗബ്രിയേൽ മാർ ഗ്രീഗോറിയോസ് തിരുവനന്തപുരം സെന്റ് ജോർജ്ജ് പള്ളിയിൽ വച്ച് നിർവഹിക്കും.  
 പ്രസാധകർ:  
**കോട്ടയ്ക്കൽ പബ്ലിഷേഴ്സ്, പി. ബി. 10**  
**മാങ്ങാനം - കോട്ടയം - 18 ഫോൺ: 0481-2578936**

# കരവട്ടുവീട്ടിൽ ശൈമവോൻ മാർ ദിവന്നാസിയോസ് മെത്രാപ്പോലീത്തായും 'മാർ ശീമോൻ ദിവന്നാസ്യോസിന്റെ നാളാഗമ'വും

എം. കുര്യൻ തോമസ്

കൊച്ചി ഭദ്രാസനത്തിന്റെ പ്രഥമ ഇടയനായിരുന്നു കരവട്ടുവീട്ടിൽ ശൈമവോൻ മാർ ദിവന്നാസിയോസ് മെത്രാപ്പോലീത്താ. പുരാതനമായ കണ്ടനാട് വി. മർത്തമറിയം പള്ളി ഇടവകയിലെ കരവട്ടുവീട്ടിലെ ദൈവഭക്തരായ മാതാപിതാക്കളിൽ നിന്ന് (1823 ൽ ?) ഭൃജാതനായി. താപസശ്രേഷ്ഠനായ ശൈമോൻ ദെസ്തുനയുടെ പേരു ഇദ്ദേഹത്തിന് മാതാപിതാക്കൾ നൽകി. ബാല്യത്തിൽ തന്നെ ദൈവഭക്തിയിലും പ്രാർത്ഥനാ ജീവിതത്തിലും അതീവ തല്പരനായിരുന്നു.

കണ്ടനാട് പള്ളിയിൽ വച്ച് ചേപ്പാട് ഫീലിപ്പോസ് മാർ ദിവന്നാസിയോസ് നാലാമൻ മലങ്കര മെത്രാപ്പോലീത്താ (1835 ആഗസ്റ്റ് 27 ന് ?) ശൈമാശുപട്ടവും പാലക്കുന്നത്തു മാത്യൂസ് മാർ അത്താനാസിയോസ് മെത്രാപ്പോലീത്താ (1843 ഒക്ടോബർ 21 ന് ?) കശീശാപട്ടവും അന്ത്യോഖ്യൻ സഭയിൽ നിന്ന് 1846 ൽ മലങ്കരയിൽ എത്തിയ യുവാക്കിം മാർ കുറിലോസ് മെത്രാപ്പോലീത്താ (1847 മേയ് അഞ്ചിന് ?) കോർപ്പിപ്പിസ്കോപ്പാസ്ഥാനവും ഇദ്ദേഹത്തിന് നൽകി.

തീവ്രസന്യാസിപട്ടക്കാരനെന്ന നിലയിലും അഗാധമായ ദൈവഭക്തി, നിരന്തരമായ പ്രാർത്ഥനാജീവിതം എന്നീ വിശിഷ്ടഗുണങ്ങളാലും ശൈമവോൻ കോറെപ്പിസ്കോപ്പാ മറ്റുള്ളവരാൽ ബഹുമാനിക്കപ്പെട്ടിരുന്നു. മലങ്കരസഭയുടെ ഏറ്റവും പ്രതിസന്ധി നിറഞ്ഞ ഒരു കാലഘട്ടമായിരുന്നു അത്. പാലക്കുന്നത്ത് മാത്യൂസ് മാർ അത്താനാസിയോസിന്റെ നേതൃത്വത്തിലുള്ള നവീകരണ കൊടുങ്കാറ്റിൽ ഉലഞ്ഞ മലങ്കരസഭയ്ക്ക് പ്രതിസന്ധികളിൽ പതറാതെ ശക്തമായ നേതൃത്വം നൽകിയ വൈദികരിൽ പ്രമുഖനായിരുന്നു അദ്ദേഹം.

മലങ്കരയിൽ 1875 ൽ വന്ന പരിശുദ്ധ ഇസ്രായീലിയോസ് പത്രോസ് തൃതീയൻ പാത്രിയർക്കീസ് ബാവായുടെ അധ്യക്ഷതയിൽ കൂടിയ മുളന്തുരുത്തി സുന്നഹദോസിൽ (1876 ജൂൺ 27-30) വച്ച് ശൈമവോൻ കോറെപ്പിസ്കോപ്പാ 24 അംഗ മാനേജിംഗ് കമ്മിറ്റിയിലേക്ക് (സുറിയാനി സമൂഹക്കാരനായി) തിരഞ്ഞെടുക്കപ്പെട്ടു. പരിശുദ്ധ പാത്രിയർക്കീസ് ബാവാ മുളന്തുരുത്തി പള്ളിയിൽ വച്ച് 1876 സെപ്റ്റംബർ അഞ്ചിന് (1052 ചിങ്ങം 24) ചൊവ്വാഴ്ച ശൈമവോൻ കോറെപ്പിസ്കോപ്പായ്ക്ക് റമ്പാൻ സ്ഥാനം നൽകി. കൊച്ചുപറമ്പിൽ (തൊഴുപ്പാടൻ) പൗലോസ് കത്തന്മാരും (പിന്നീട് മാർ കുറിലോസ്) ചാലപ്പുറത്ത് യാക്കോബ് കോറെപ്പിസ്കോപ്പായും റമ്പാൻ സ്ഥാനമേറ്റത് ഇതോടൊപ്പമാണ്. പാത്രിയർക്കീസിന്റെ എപ്പിത്രോപ്പായായും വെട്ടിക്കൽ ദയറായുടെ തലവനായും ശൈമവോൻ റമ്പാനെ നിയമിച്ചു.

മലങ്കര സഭയെ ഏഴു ഭദ്രാസനങ്ങളായി വിഭജിക്കാനും മേല്പട്ടക്കാരെ വാഴിക്കാനും പാത്രിയർക്കീസ് ബാവാ

തീരുമാനിച്ചപ്പോൾ “ആർത്താറ്റു പള്ളിയും അതിനു ചുറ്റും കൊച്ചി വരെയുള്ള പള്ളികളും” അടങ്ങുന്ന കൊച്ചി ഭദ്രാസനത്തിനായി ശൈമവോൻ റമ്പാൻ നിയോഗിക്കപ്പെട്ടു. തിരുവിതാംകൂറിനു പുറത്തുള്ള പള്ളികളെ ഉൾപ്പെടുത്തി രൂപീകരിച്ച ഏക ഭദ്രാസനമാണിത്. പാത്രിയർക്കീസ് ബാവായുടെ കല്പനപ്രകാരം മേൽപ്പട്ട സ്ഥാനമേൽക്കുന്നതിനു വേണ്ടി ശൈമവോൻ റമ്പാനും മുറിമറ്റത്തിൽ പൗലോസ് റമ്പാനും 1877 മാർച്ച് 26 (1052 മീനം 15) തിങ്കളാഴ്ച പെരുമ്പാവൂരുള്ള കുന്നത്തുനാട് ഡിസ്ട്രിക്റ്റ് രജിസ്ട്രാറുടെ ആഫീസിൽ ഉടമ്പടി (ശൽമുസാ) രജിസ്റ്റർ ചെയ്തു. ഇവർ ഇരുവരും അന്ന് അസോസിയേഷൻ മാനേജിംഗ് കമ്മിറ്റിയംഗങ്ങളായിരുന്നു.

കുന്നംകുളം ചിറയ്ക്കര സെന്റ് ലാസറസ് പള്ളിയിൽ വച്ച് 1877 മേയ് 17 ന് (സുറിയാനി കണക്കിന് 1877 ഇടവം അഞ്ച്) വ്യാഴാഴ്ച സ്വർഗാരോഹണ പെരുന്നാൾ ദിവസം “കൊച്ചികോട്ടയിൽ മാർ പത്രോസ് ശ്ലീഹായുടെ പള്ളിയും അതിനു ചുറ്റുമുള്ള പള്ളികളും” അടങ്ങുന്ന ഭദ്രാസനത്തിനു വേണ്ടി ശൈമവോൻ മാർ ദിവന്നാസിയോസ് എന്ന പേരിൽ മെത്രാപ്പോലീത്തായായി പരിശുദ്ധ പത്രോസ് മൂന്നാമൻ ബാവാ വാഴിച്ചു. കണ്ടനാട് ഭദ്രാസനത്തിനു വേണ്ടി മുറിമറ്റത്തിൽ പൗലോസ് മാർ ഈവാന്യോസ് മെത്രാപ്പോലീത്തായും (പിന്നീട് മലങ്കരയിലെ ഒന്നാം കാതോലിക്കാ) വാഴിക്കപ്പെട്ടത് ഇതോടൊപ്പമാണ്. നേരത്തെ വാഴിക്കപ്പെട്ട നാലു മേൽപ്പട്ടക്കാർ ഈ മേൽപ്പട്ട വാഴ്ചയിൽ പാത്രിയർക്കീസ് ബാവായോടൊപ്പം സഹകാർമ്മികത്വം വഹിച്ചു.

രണ്ടു ദിവസം കഴിഞ്ഞ് (മേയ് 19) ഇരുവർക്കും ചാലിശേരി പടിഞ്ഞാറെ പള്ളിയിൽ വച്ച് ഭദ്രാസനങ്ങൾ ഏൽപ്പിച്ചുകൊണ്ടുള്ള സ്താത്തിക്കോൻ പാത്രിയർക്കീസ് ബാവാ നൽകി. കൊച്ചി ഭദ്രാസനത്തിൽ ഉൾപ്പെടുത്തിയ 21 പള്ളികൾ:- കൊച്ചിക്കോട്ട മാർ പത്രോസ്, മട്ടാഞ്ചേരി എരിമീശെ, നടമേൽ, കരിങ്ങാശ്ര, മുളന്തുരുത്തി, മാന്തുരുത്ത്, വടയാപറമ്പെൽ, ആർത്താറ്റ്, കുന്നംകുളങ്ങര, കുന്നംകുളങ്ങര പുത്തൻ, കുന്നംകുളങ്ങര തെക്കേ, ചെറുളയത്ത്, പഴഞ്ഞി, കുന്നത്തു പുത്തൻ, പോർക്കുളത്ത്, ചാലശ്ശേരി, ചാലശ്ശേരി പുത്തൻ, ചേലക്കര, തൊഴൂർ, ശ്രായി, ശ്രായി പുത്തൻ.

കൊച്ചിക്കോട്ട മാർ പത്രോസ്, ചാലശ്ശേരി, ചാലശ്ശേരി പുത്തൻ, തൊഴൂർ എന്നീ നാലു പള്ളികൾ ബ്രിട്ടീഷ് സംസ്ഥാനത്തിലേയും (ബ്രിട്ടീഷ് കൊച്ചി, മലബാർ) ശേഷിച്ച 17 പള്ളികൾ കൊച്ചി സംസ്ഥാനത്തിലേയുമായിരുന്നു. ഇപ്പോൾ മലബാർ സ്വതന്ത്ര സുറിയാനി (തൊഴിയൂർ) സഭയുടെ കൈവശത്തിലുള്ള തൊഴൂർ, ചാലശ്ശേരി,

രി, പോർക്കുളത്തു, കുന്നത്തു പുത്തൻ എന്നീ പള്ളികൾ കൊച്ചി ഭദ്രാസനത്തിൽ ഉൾപ്പെടുത്തിക്കൊണ്ടു.



മാർ ദിവന്നാസിയോസ് മെത്രാപ്പോലീത്തായ്ക്ക് കൊച്ചി ഭദ്രാസനത്തിന്റെ ഭരണം ശരിയായി നിർവ്വഹിക്കാൻ കഴിഞ്ഞില്ല. വാതരോഗബാധിതനായി 1886 ഒക്ടോബർ രണ്ടാം തീയതി ശനിയാഴ്ച കണ്ടനാട്ട് പള്ളിൽ വച്ച് കാലം ചെയ്തു. പുതൂക്കി പണിതതിനു ശേഷം അദ്ദേഹം തന്നെ 1878 ഡിസംബർ 22 (1054 ധനു 10) ഞായറാഴ്ച കല്ലിട്ടു കുർബാന ചൊല്ലിയ കടുങ്ങമംഗലം മാർ പത്രോസ് പൗലോസ് ശ്ലീഹന്മാരുടെ നാമത്തിലുള്ള പള്ളിയിൽ പിറ്റേന്ന് ഗീവർഗീസ് മാർ ഗ്രീഗോറിയോസ് (പരുമല തിരുമേനി), പൗലോസ് മാർ ഈവാന്യോസ് എന്നീ മെത്രാപ്പോലീത്താമാരുടെ കാർമ്മികത്വത്തിൽ കബറടക്കപ്പെട്ടു.

കടുങ്ങമംഗലം സെന്റ് പീറ്റേഴ്സ് ആൻഡ് സെന്റ് പോൾസ് പള്ളിയിലുള്ള അദ്ദേഹത്തിന്റെ കബറിൽ ഇപ്രകാരം രേഖപ്പെടുത്തിയിരിക്കുന്നു: “കണ്ടനാട്ടു കരവട്ടു തറവാട്ടിൽ നിന്ന കൊച്ചി ബ്രിട്ടീഷു പള്ളികളുടെ ബ. ശൈമോൻ മാർ ദിവന്നാസ്യോസു മെത്രാപൗലീത്താ മിശിഹാ കാലം 1886 ക്ക് കൊല്ലം 1062 കന്നി 20 ന് ശനിയാഴ്ച പകൽ 11 1/2 മണിക്കു കണ്ടനാട്ടു പള്ളിൽ വച്ച് കാലം ചെയ്ത 21 ന് റം കബറിൽ അടക്കപ്പെട്ടു.”

ശൈമവോൻ മാർ ദിവന്നാസിയോസ് മെത്രാപ്പോലീത്തായുടെ സഹോദരനായ കുഞ്ഞിക്കോരയുടെ പുത്രനാണ് പരുമല പള്ളിയിൽ 1925 ൽ കബറടങ്ങിയ യുവാക്കിം മാർ ഈവാന്യോസ് മെത്രാപ്പോലീത്താ. കടുങ്ങമംഗലം പള്ളിയിൽ വച്ച് 1882 ഏപ്രിൽ ആറിന് (മീനം 25) യുവാക്കിം യൗഹ്വദിയക്കിനോയ്ക്ക് ശംശോനോ (പൂർണ്ണശൈമാശൻ) പട്ടം നൽകിയത് ശൈമവോൻ മാർ ദിവന്നാസിയോസ് ആണ്.

മാർ ശീമോൻ ദിവന്നാസ്യോസ് എഴുതിയ 1577 പേജുകളുള്ള ബൃഹത്തായ ഒരു സഭാചരിത്രഗ്രന്ഥമുണ്ട്. അപ്രകാശിതമായ ഈ കൃതി അദ്ദേഹത്തെ കബറടക്കിയിരിക്കുന്ന കടുങ്ങമംഗലം മാർ പത്രോസ് - പൗലൂസ് പള്ളിയിൽ സൂക്ഷിച്ചിരിക്കുന്നു. പ്രസിദ്ധീകരിക്കണമെന്ന ഉദ്ദേശ്യത്തോടെ വിവിധ രേഖകൾ ചേർത്ത് കാലാന്യക്രമമായി എഴുതിയ ഈ കൃതിയ്ക്ക് ഗ്രന്ഥകർത്താവ് പേരൊന്നും നൽകിയിട്ടില്ലെങ്കിലും മാർ ശീമോൻ ദിവന്നാസ്യോസിന്റെ നാളാഗമം എന്ന പേരാണ് ഇതിനേറ്റവും അനുയോജ്യം. ഈ കൃതിയുടെ ഒരു പകർപ്പ് അദ്ദേഹവുമായി കൂടുംബ ബന്ധമുള്ള ചെങ്ങന്നൂർ ഭദ്രാസനത്തിന്റെ തോമസ് മാർ അത്താനാസ്യോസ് മെത്രാപ്പോലീത്തായുടെ കൈവശമുണ്ട്.

മറ്റല്ലാ ചരിത്രഗ്രന്ഥങ്ങൾ പോലെ മാർ ശീമോൻ ദിവന്നാസ്യോസിന്റെ നാളാഗമവും പക്ഷപാതിത്വത്തിൽ നിന്നും മുക്തമല്ല. എന്നാൽ വസ്തുതകളിലോ മൂലരേഖകളിലോ തന്റെ അഭിപ്രായത്തിനനുസൃതമായ മാറ്റിമറിക്കലുകൾ നടത്തിയതായി ഇതിൽ കാണുന്നില്ല. നിഗമനങ്ങളിലും, വിശദീകരണങ്ങളിലും ലേഖകന്റെ പക്ഷപാതിത്വത്തിനനുസൃതമായ മലക്കംമറിച്ചിലുകൾ നടത്തിയിട്ടുണ്ട്. എന്നാൽ അതിനാധാരമായി കാണിക്കുന്ന രേഖകളിൽ നിന്നും വായനക്കാരന് യഥാർത്ഥ ചിത്രം ലഭിക്കുന്നുണ്ട് എന്നത് ഇതിനു തെളിവാണ്.

തനിക്കു മെത്രാൻ സ്ഥാനം നൽകിയ അന്ത്യോഖ്യൻ സഭയിലെ മേല്പട്ടക്കാരോടുള്ള വിധേയത്വവും മലങ്കര

(ശേഷം 5-ാം പേജിൽ)

## എം. പി. വിജയന്റെ കുടുംബത്തെ സഹായിക്കുക

പൗലോസ് മാർ ഗ്രീഗോറിയോസ് തിരുമേനിയുമായുള്ള അടുപ്പം മൂലം അദ്ദേഹത്തിന്റെ ജീവചരിത്രത്തിൽ വരെ പ്രകാശത്തിലേയ്ക്ക് ഒരു തീർത്ഥയാത്ര പരാമർശിക്കപ്പെട്ട എം. പി. വിജയൻ എന്ന അന്ധനെയും അദ്ദേഹത്തിന്റെ രോഗികളായ ഭാര്യയെയും മക്കളെയും 'നസ്രാണി' വായനക്കാർക്കായി പരിചയപ്പെടുത്തുന്നു.

മെത്രാപ്പോലീത്താ വിജയന് എഴുതിയ ആദ്യകത്ത് പൗലോസ് മാർ ഗ്രീഗോറിയോസ് ഇൻഫോയിൽ കത്തുകളുടെ വിഭാഗത്തിൽ ലഭ്യമാണ്. അസാധാരണമായ ഒരു ബന്ധമായിരുന്നു മാർ ഗ്രീഗോറിയോസും ഈ പാവപ്പെട്ട തലശ്ശേരിക്കാരനുമായുണ്ടായിരുന്നത്. മെത്രാപ്പോലീത്താ വർഷത്തിൽ രണ്ടു മൂന്നു തവണയെങ്കിലും വിജയന് പണം അയച്ചുകൊടുക്കുമായിരുന്നു. മെത്രാപ്പോലീത്തായുടെ കാലശേഷം, കഴിഞ്ഞവർഷം ഭാര്യയുടെ അസുഖത്തിന് ചികിത്സിക്കാൻ കാശിപ്പാലാതെ വലഞ്ഞപ്പോൾ അദ്ദേഹം ഒരു സഹായിയെയും കൂട്ടി കോട്ടയത്തെത്തിയിട്ടു വണ്ടിക്കൂലി പോലും ലഭിക്കാതെ പിരിവെടുത്ത് തിരികെ പോകേണ്ടിവന്നു എന്നത് ഞങ്ങളെ നാണം കെടുത്തുന്നു.

ഇത് വായിക്കുന്നവരിലാർക്കെങ്കിലും, എപ്പോഴെങ്കിലും ദരിദ്രരെ സഹായിക്കാൻ ഉൾവിളി വരുമ്പോൾ ഈ മനുഷ്യന്റെ കുടുംബത്തെ ഓർക്കുവാൻ ഞങ്ങൾ അഭ്യർത്ഥിക്കുന്നു.

- പത്രാധിപർ

വിലാസം: എം. പി. വിജയൻ, സ്നേഹാലയം, കൈരളി വായനശാലയ്ക്കു സമീപം  
എടക്കാട്ട് പി. ഒ. കേരളം,

# മാർ ശീമോൻ ദീവന്നാസ്യോസിന്റെ നാളാഗമവും

(മൂന്നാം പേജിൽ നിന്നും)

മെത്രാപ്പോലീത്തായോടുള്ള ഗ്രന്ഥകർത്താവിന്റെ അധികാരമന്തരവും പ്രകടമാണെങ്കിലും അതേ അന്ത്യോഖ്യൻ മെത്രാന്മാരുടെ കൂട്ടന്ത്രങ്ങളേയും, നടപടികളേയും പറ്റി ഏറ്റവും വിശദമായ ചിത്രം ലഭിക്കുന്നത് ഈ കൃതിയിൽ നിന്നു തന്നെയാണെന്ന് ശ്രദ്ധേയമാണ്. തനിക്ക് സൗന്ദര്യപ്പിണക്കമുണ്ടായിരുന്ന - പരസ്പരം കേസു പോലും നടത്തിയ - മലങ്കര മെത്രാപ്പോലീത്താ മാർ ജോസഫ് ദീവന്നാസ്യോസ് അഞ്ചാമന്റെ വളരെ മികച്ച ഒരു ചിത്രം ഈ കൃതി വായനക്കാരന് നൽകുന്നു. പുലിക്കോട്ടിൽ മെത്രാപ്പോലീത്താ കഷ്ടപ്പാടും, നയചാതുരിയും വ്യക്തി മാഹാത്മ്യവും മാർ ശീമോൻ ദീവന്നാസ്യോസിന്റെ നാളാഗമത്തിൽ ബഹുമാനപൂർവ്വം തന്നെ രേഖപ്പെടുത്തിയിരിക്കുന്നു എന്ന് ഗ്രന്ഥകാരന്റെ വ്യക്തിമാഹാത്മ്യം ഉയർത്തിക്കാട്ടുന്നു.

വളരെ വിലപ്പെട്ടതും അനന്യലഭ്യവുമായ മൂലരേഖകളാണ് മാർ ശീമോൻ ദീവന്നാസ്യോസിന്റെ നാളാഗമത്തിലുള്ളത്. അവയെല്ലാം ഈ ലേഖനത്തിൽ ചേർക്കുക അസാധ്യമാണ്. എങ്കിലും മുകളിൽ സൂചിപ്പിച്ച കണ്ടെടുത്ത പടികളിലെ കൂടാതെ അവയിൽ ചിലതു കൂടി ഇവിടെ രേഖപ്പെടുത്തുന്നത്, ഈ കൃതിയുടെ പ്രാധാന്യത്തെ ബോധ്യപ്പെടുത്തും.

- 1) 1808 -ലെ കണ്ടനാട് പടിയോലയുടെ പൂർണ്ണരൂപം.
- 2) 1851 -ൽ കോട്ടയം പഴയസെമിനാരിയിൽ കൂടിയ മലങ്കര പള്ളിയോഗം പാസാക്കിയ 101 ഭാഗങ്ങളുള്ളതും മലങ്കരസഭയുടെ ആത്മീകവും ലൗകീകവും കുദാശാപരവുമായ സമഗ്ര വിഷയങ്ങളെയും പ്രതിപാദിക്കുന്നതുമായ 'ചട്ടവര്യോല'യുടെ പൂർണ്ണരൂപം.
- 3) 1873 -ൽ പരുമല സെമിനാരിയിൽ കൂടിയ മലങ്കര പള്ളിയോഗം മലങ്കര അസോസിയേഷനും മാനേജിംഗ് കമ്മറ്റിയും രൂപീകരിച്ചതിന്റെ ലഭ്യമായ ഏറ്റവും വിശദമായ വിവരണം (ഈ തീരുമാനങ്ങൾ തന്നെയാണ് പിന്നീട് 1876 -ൽ മുളത്തൂരുത്തി സുന്നഹദോസിൽ പാസാക്കിയത്).
- 4) 1876 -ലെ മുളത്തൂരുത്തി സുന്നഹദോസിന്റെ പൂർണ്ണരൂപം.
- 5) 1877 -ലെ വെളിയനാട് സുന്നഹദോസിന്റെ ദൃക്സാക്ഷി വിവരണം. പ. പത്രോസ് പാത്രിയർക്കീസിന്റെ അദ്ധ്യക്ഷതയിൽ കൂടിയ ഈ യോഗം മലങ്കര സഭാഭരണത്തിൽ പാത്രിയർക്കീസിന്റെ ഏകപക്ഷീയമായ നടപടികളിൽ പ്രതിഷേധിച്ച പ്രതിനിധികൾ ബഹിഷ്കരിച്ചു.
- 6) 1877 ലെ വെട്ടിക്കൽ സുന്നഹദോസിന്റെ ദൃക്സാക്ഷി വിവരണം.
- 7) പ. പത്രോസ് തൃതീയൻ പാത്രിയർക്കീസ് മലങ്കരയിൽ നടത്തിയ പര്യടനത്തിന്റെ സമ്പൂർണ്ണ വിവരണം. ഇവയിൽ പാത്രിയർക്കീസിന്റെ യാത്രകൾ, കൂടിക്കാഴ്ചകൾ, നടപടികൾ, ആരാധന - കുദാശ അനുഷ്ഠാനങ്ങൾ, ആചാര - ആരാധന പരിഷ്കാരങ്ങൾ, കിട്ടിയ പണത്തിന്റെ കണക്ക് മുതലായി എല്ലാ വിഷയങ്ങളും ഉൾപ്പെട്ടു.

**നിരണം ഗ്രന്ഥവരിയുടെയും ഉൾശ്ലോം യാത്രാവിവരണത്തിന്റെയും വെബ് എഡിഷനുകൾ**

മലയാള ഭാഷയിലെ ആദ്യ ചരിത്രഗ്രന്ഥമായ 'നിരണം ഗ്രന്ഥവരി'യുടെയും മലയാളത്തിലെ ആദ്യത്തെ ലക്ഷണമൊത്ത യാത്രാവിവരണമായ ഉൾശ്ലോം യാത്രാവിവരണത്തിന്റെയും വെബ് എഡിഷനുകൾ തയ്യാറായി വരുന്നു. സഭാചരിത്ര ഗവേഷകരായ എം. കുര്യൻ തോമസ്, ഫാ. ജോൺ തോമസ് കരിങ്ങാട്ടിൽ, ജോയ്സ് തോട്ടയ്ക്കാട്, വർഗീസ് ജോൺ തോട്ടപ്പുഴ എന്നിവരുടെ കൂട്ടായ്മയുടെ ഫലമായി സോഫിയാ ബുക്സ് പ്രസിദ്ധീകരിച്ച ഈ ഗ്രന്ഥങ്ങളുടെ വെബ് എഡിഷനുകൾ ലഭ്യമാക്കുവാൻ സുമനസുകളുടെ സഹായം ഞങ്ങൾ അഭ്യർത്ഥിക്കുന്നു. നിങ്ങളുടെ സംഭാവനകൾ താഴെ കാണുന്ന വിലാസത്തിൽ അയക്കുക.

**വിലാസം:** ജോയ്സ് തോട്ടയ്ക്കാട്, സോഫിയാ ബുക്സ്, സൂര്യ ഗണ്ഡ് ലൈൻ, തെക്കേനട, കോട്ടയം - 686 001. ഫോൺ: 91 - 481 - 2303237, 98474 98303

സൂന്നും.

8) നവീകരണക്കാർക്കെതിരായുള്ള സെമിനാരികേസിൽ പ. പരുമല തിരുമേനി ആലപ്പുഴ ജില്ലാ കോടതിയിൽ കൊടുത്ത ആദ്യമൊഴി.

ഇവ കൂടാതെ പുലിക്കോട്ടിൽ മാർ ജോസഫ് ദീവന്നാസ്യോസ് അഞ്ചാമന്റെ തിരഞ്ഞെടുപ്പും വാഴ്ചയും അനന്തര സംഭവങ്ങളും, അദ്ദേഹവും യുയാക്കീം കുറിലോസും തമ്മിലുണ്ടായ അധികാര മന്തരം, യുയാക്കീം കുറിലോസിന്റെ അന്ത്യകാലം, പാത്രിയർക്കീസിന്റെ തിരിച്ചുപോക്കിനുശേഷം അദ്ദേഹം വാഴിച്ച നവ മെത്രാന്മാരും മലങ്കര മെത്രാപ്പോലീത്തായുമായുള്ള അധികാരവിഭജന പ്രശ്നം തുടങ്ങി അക്കാലത്തെ സമഗ്രമായ മലങ്കര സഭാചരിത്രം മാർ ശീമോൻ ദീവന്നാസ്യോസിന്റെ നാളാഗമത്തിൽ ലഭ്യമാണ്.

1850 - 1880 കാലത്തെ സംബന്ധിച്ചുള്ള ഏറ്റവും വിശദമായ വിവരണമാണ് നാളാഗമത്തിലുള്ളത്. അതിന്റെ ഏറ്റവും പ്രധാന കാരണം ഗ്രന്ഥകാരൻ ആ കാലഘട്ടത്തിന്റെ ദൃക്സാക്ഷിയും അതിലൊരു പ്രധാന ഭാഗഭാക്കും ആയിരുന്നു എന്നതാണ്. ഈ അനന്യമായ സ്ഥാനം മലങ്കരസഭയിൽ മറ്റൊരാൾക്കേ ലഭിച്ചിട്ടുള്ളൂ. അത് രണ്ട് മലങ്കര മെത്രാപ്പോലീത്താമാരുടെയും അഞ്ച് കാതോലിക്കാമാരുടെയും ഭരണം അടുത്തുനിന്നും അകത്തുനിന്നും കണ്ടറിഞ്ഞ് ചരിത്രമെഴുതിയ മലങ്കരയുടെ മഹാചരിത്രകാരനായ ഇസ്ലാഫ്. എം. പാറോട്ടാണ്.

ദൃക്സാക്ഷി വിവരണം മാത്രമല്ല മാർ ശീമോൻ ദീവന്നാസ്യോസിന്റെ നാളാഗമത്തിലുള്ളത്. മൂലരേഖകൾ പലയിടത്തുനിന്നും തേടിപ്പിടിച്ച് ഈ ഗ്രന്ഥത്തിൽ ചേർത്തിട്ടുണ്ട്. അങ്ങനെയുള്ള പല രേഖകൾ - സുറിയാനിയീലും മലയാളത്തിലുമുള്ളവ - മറ്റു സ്രോതസ്സുകളിൽ നിന്നും ലഭ്യമാകുന്നവയുമായി താരതമ്യം ചെയ്യുമ്പോൾ അവയുടെ ആധികാരികത വെളിപ്പെടുന്നുണ്ട്.

ഒരു ഡയറിയോ വ്യക്തിപരമായ ഓർമ്മക്കുറിപ്പുകളോ എന്ന നിലയിൽ എഴുതപ്പെട്ടതല്ല മാർ ശീമോൻ ദീവന്നാസ്യോസിന്റെ നാളാഗമം. പ്രസിദ്ധീകരിക്കുക എന്ന ഉദ്ദേശ്യത്തോടെ അതിനുള്ള രൂപലേഖനത്തിൽ എഴുതപ്പെട്ടതാണ് ഈ ചരിത്രകൃതി. മൂലരേഖകളെപ്പറ്റി പരാമർശിച്ച ശേഷം 'അതിന്റെ പകർപ്പ്' എന്ന തലക്കെട്ടോടെയാണ് അവ ചേർത്തിരിക്കുന്നത്. പലയിടത്തും അത്തരം രേഖകൾക്കുള്ള സ്ഥലം വിട്ടിട്ടുണ്ടെങ്കിലും രേഖകൾ ചേർത്തതായി കാണുന്നില്ല. അവ പിന്നീട് പകർത്താനായി മാറ്റി വെച്ചിട്ട് വിട്ടുപോവുകയോ സമയം ലഭിക്കാതെ വന്നവയോ ആകാം.

നിരണം ഗ്രന്ഥവരിയുമായി ഏതാണ്ട് എല്ലാ ഭാഗങ്ങളിലും സമാനത പുലർത്തുന്നു എങ്കിലും ശ്രദ്ധേയമായ ചില വ്യത്യാസങ്ങളും ഇവ തമ്മിലുണ്ട്. യേശുക്രിസ്തു മുതലുള്ള ഓർത്തഡോക്സ് സഭാചരിത്രം, മലങ്കര സഭാചരിത്രം എന്നീ ഭാഗങ്ങളിൽ തുല്യത പുലർത്തുന്ന ഈ രണ്ടു കൃതികൾ തമ്മിലുള്ള പ്രധാന വ്യത്യാസങ്ങൾ താഴെ പറയുന്നവയാണ്.

- 1) നിരണം ഗ്രന്ഥവരി ആരംഭിക്കുന്നത് സ്യൂഷി (ആദാമിന്റെ കാലം) മുതലാണ്. നാളാഗമം യേശുക്രിസ്തുവിന്റെ പുനരുത്ഥാനം മുതലും.
- 2) 'മാർത്തോമ്മാ ശ്ലീഹായുടെ നടപടികൾ' സംഗ്രഹിത രൂപത്തിൽ നാളാഗമത്തിലുണ്ട്. നിരണം ഗ്രന്ഥവരിയിലില്ല.
- 3) പോർട്ടുഗീസുകാരുടെ വരവിനു മുമ്പുള്ള മലങ്കര സഭാചരിത്രം നിരണം ഗ്രന്ഥവരിയിൽ ഒരു ഖണ്ഡികയിലൊതുങ്ങുമ്പോൾ നാളാഗമത്തിൽ ആ ഭാഗം വളരെ ദീർഘമായി പ്രതിപാദിച്ചിരിക്കുന്നു.
- 4) എ. ഡി. 825 മുതൽ 1599 വരെയുള്ള കാലത്ത് മലങ്കരയിൽ വന്ന പേർഷ്യൻ മെത്രാന്മാരിൽ ചിലരെപ്പറ്റിയുള്ള വിവരം ഗ്രന്ഥവരിയിലുണ്ട്. നാളാഗമത്തിൽ ഇല്ല.
- 5) നിരണം ഗ്രന്ഥവരിയിൽ വിശദമായി പ്രതിപാദിച്ചിരിക്കുന്ന പുത്തൻകാവു പള്ളി സ്ഥാപനം നാളാഗമത്തിൽ ഇല്ല.
- 6) വലിയ മാർ ദീവന്നാസ്യോസിനെ റോമാ വഴക്കുവാൻ തച്ചിൽ മാത്തുരകൻ നടത്തിയ പീഡനങ്ങൾ നിരണം ഗ്രന്ഥവരിയിൽ വിശദമായി ഉണ്ട്. നാളാഗമത്തിൽ വളരെ ചുരുക്കത്തിൽ മാത്രം പ്രതിപാദിച്ചിരിക്കുന്നു.

7) വലിയ മാർ ദീവന്നാസ്യോസിന്റെ കാലത്തെ പല സംഭവങ്ങളും നിരണം ഗ്രന്ഥവരിയേക്കാൾ കൂടുതൽ വിശദമായി നാളാഗമത്തിലുണ്ട്. ചില സംഭവങ്ങളിൽ തിരിച്ചുമുണ്ട്.

8) വലിയ മാർ ദീവന്നാസ്യോസിന്റെ കാലശേഷം 1829 വരെയുള്ള കാലത്തെ ചരിത്രം നിരണം ഗ്രന്ഥവരിയിൽ വളരെ സംഗ്രഹിതമാണ്. നാളാഗമം ആ കാലത്തെപ്പറ്റി വിശദമായി വിവരം തരുന്നു.

9) നാളാഗമത്തിന്റെ കർത്താവ് കടുത്ത അന്ത്യോഖ്യൻ പക്ഷപാതിയാണെന്ന് അതിലെ പ്രസ്താവനകൾ സാക്ഷ്യപ്പെടുത്തുന്നു. മലങ്കരയിൽ ശല്യമുണ്ടാക്കി നാടുകടത്തപ്പെട്ട വിഗ്രഹഭഞ്ജകനായ ഈവാനിയോസ്, ദീയസ്കോറോസ് എന്നീ അന്ത്യോഖ്യൻ മെത്രാന്മാരേപ്പറ്റി യാതൊരു പരാമർശവും നാളാഗമത്തിലില്ല. അന്ത്യോഖ്യോ പാത്രിയർക്കീസായ മാർ പത്രോസ് തൃതീയനിൽ നിന്നും പട്ടമേറ്റു മാർ ശീമോൻ ദീവന്നാസ്യോസ് വ്യക്തമായും ആ പക്ഷപാതിയായിരുന്നുവെന്ന് ചരിത്രം രേഖപ്പെടുത്തുന്നുണ്ട്.

ഈ വൈജാത്യങ്ങൾ ഉണ്ടെങ്കിലും ഇവ രണ്ടും ഒരേ മൂലത്തിൽ നിന്നും ഉള്ളവയാണെന്ന് വ്യക്തമാണ്. പദ - വാചക പ്രയോഗങ്ങൾ പോലും പലയിടത്തും ഒന്നു തന്നെയാണ്.

മലയാളികൾ ചരിത്രം രേഖപ്പെടുത്തുന്നതിൽ വിമുഖരാണെന്നാണ് ചരിത്രകാരന്മാരുടെ പൊതുവെയുള്ള അഭിപ്രായം. അക്കാലത്തിൽ മലങ്കര നസ്രാണികൾ ഒരു പടി കൂടി കൂടുതൽ മലയാളികളാണെന്ന് അതിന്റെ ഉപശീർഷകവും.

ഏതാനും സ്ഥലങ്ങളിൽ സൂക്ഷിക്കുന്ന കാര്യവിചാരം ചുരുക്കങ്ങളും (Records of proceedings) ഗ്രന്ഥവരി എന്നു പേരിട്ടു വിളിക്കുന്ന കൈക്കണക്കുകളുമൊഴികെ കേരളോൽപ്പത്തി, കേരളപ്പഴമ തുടങ്ങിയ ഏതാനും ഐതീഹ്യാധിഷ്ഠിതമായ ചരിത്രങ്ങൾ മാത്രമാണ് മലയാളിയുടേതായി കേരളത്തിലുണ്ടായിരുന്നത്. അതിനാൽ കേരളചരിത്ര രചനയ്ക്ക് വിദേശികളുടെ വിവരണങ്ങളെ പ്രധാനമായും ആശ്രയിക്കേണ്ടി വന്നു.

മലയാളിക്ക് ചരിത്രമെഴുതാൻ അറിയില്ലെന്ന സിദ്ധാന്തം പൊളിഞ്ഞത് 1781 -ൽ എഴുതപ്പെട്ട 'വെള്ളയുടെ ചരിത്രം' കണ്ടെടുക്കുന്നതോടെയാണ്. ഹൈദർ അലിയുടെ കേരളത്തിലെ പടയോട്ട കാലത്തിന്റെ ദൃക്സാക്ഷി വിവരണമായ ഈ കൃതി ചരിത്രപരമായ സത്യസന്ധത പുലർത്തുന്ന ഒന്നാണെന്ന് ഡോ. എൻ. എം. നമ്പൂതിരി വിളയിരുത്തുന്നു.

ഈ കൃതിയുടെ സമകാലിക കൃതിയാണ് മലങ്കര നസ്രാണികളുടെ അവരായ തന്നെ എഴുതപ്പെട്ട ആദ്യ ചരിത്രകൃതിയായ നിരണം ഗ്രന്ഥവരി. നിരണം ഗ്രന്ഥവരിയുടെ ലഭ്യമായ ഏറ്റവും പഴയ പകർപ്പ് താളിയോലയിൽ എഴുതപ്പെട്ട കണിയാത്ര പകർപ്പാണ്. 1824 നും 1829 നും ഇടയിൽ ഈ പകർപ്പ് പൂർത്തിയാക്കി എന്ന് ഗ്രന്ഥത്തിന്റെ ആന്തരിക സൂചനകൾ വ്യക്തമാക്കുന്നുണ്ട് (കൂടുതൽ വിവരങ്ങൾക്ക് ഈ ലേഖകൻ എഡിറ്റ് ചെയ്ത് 2000 ഓഗസ്റ്റിൽ സോഫിയാ ബുക്സ്, കോട്ടയം പ്രസിദ്ധീകരിച്ച നിരണം ഗ്രന്ഥവരി കാണുക).

അക്കാലം വരെയുള്ള മലങ്കരസഭാചരിത്രം - പ്രധാനമായും കുന്നൻ കുരിശു സത്യത്തിനു ശേഷമുള്ള ചരിത്രം - ആണ് നിരണം ഗ്രന്ഥവരിയുടെ ചരിത്രഭാഗത്തിലെ പ്രതിപാദ്യം. എന്നാൽ നിരണം ഗ്രന്ഥവരി എന്ന പേരിൽ ഇന്നു ലഭ്യമായ കൃതി മൂലകൃതിയല്ല. അതിന് അതിലും കൂടുതൽ പുരാതനതാമ ഉണ്ട്. ഈ വിവരം നമുക്ക് ലഭ്യമാകുന്നത് മറ്റൊരു അപ്രകാശിത കൃതിയിൽ നിന്നാണ് - അതാണ് മാർ ശീമോൻ ദീവന്നാസ്യോസിന്റെ നാളാഗമം.

നിരണം ഗ്രന്ഥവരിയും നാളാഗമവും ഒന്ന് ഒന്നിന്റെ പകർപ്പ് ആവുക അസാധ്യമാണ്. കാരണം ഒന്നിലുള്ള പല വിശദാംശങ്ങളും അടുത്തതിൽ കാണുന്നില്ല. ഈ വിശദാംശങ്ങളാവട്ടെ കൃത്യമായും മറ്റൊരു കൃതിയിൽ നിന്നും പകർത്തുകയല്ലാതെ ഓർമ്മയിൽ നിന്നും എഴുതുക അസാധ്യമായ സംഗതികളുമാണ്. അതിനാൽ ഇവയ്ക്കു രണ്ടിനും പൊതുവായ ഒരു മൂലകൃതി - ഒരു ദിനവൃത്താന്ത പുസ്തകം - ഉണ്ടായിരിക്കണം.

പ്രത്യേകം ശ്രദ്ധിക്കേണ്ട വസ്തുത, ഇവിടെ ദിനവൃത്താന്ത (ശേഷം 6-ാം പേജിൽ)

# മാർ ശീമോൻ ദിവന്നാസ്യോസിന്റെ നാളാഗമവും

(മൂന്നാം പേജിൽ നിന്നും)

ത്താന്തം എന്നു പറയുന്നത് നാളാഗമമോ, കണിയാത്ര താളിയോലയോ അതിന്റെ നേർപകർപ്പുകളോ അല്ല. അത് മറ്റൊരു മൂലഗ്രന്ഥമാണ്. ഒന്നു രണ്ടു ഉദാഹരണം കൊണ്ട് ഇത് വ്യക്തമാക്കാം. കാട്ടുമങ്ങാട്ടു മെത്രാന്മാർ പട്ടം കൊടുത്ത കണിയാവള്ളി ഈവാനിയോസിന്റെ ലഘുചരിത്രം നിരണം ഗ്രന്ഥവരിയിലുണ്ട്. എന്നാൽ കുറെ കൂടി വിശദമായ ചരിത്രം നാളാഗമത്തിലുണ്ട്. അതേ പോലെ 1808 ലെ കണ്ടനാട് പടിയോലയുടെ പൂർണ്ണരൂപം നാളാഗമത്തിലുണ്ട്. എന്നാൽ അത് നിരണം ഗ്രന്ഥവരിയിലില്ല.

1869 - ൽ പ്രസിദ്ധീകരിച്ച ഇട്ടുപ്പ് റൈട്ടറുടെ ഗ്രന്ഥത്തിൽ കണ്ടനാട് പടിയോലയുടെ പൂർണ്ണരൂപം ഉണ്ട്. എന്നാൽ തന്റെ വ്യക്തിപരമായ താൽപര്യങ്ങൾക്കനുസരിച്ച് ചില ഭാഗങ്ങൾ ഒഴിവാക്കിയാണ് ഇട്ടുപ്പ് റൈട്ടർ അവ പ്രസിദ്ധീകരിച്ചത്. ആ പുസ്തകത്തിൽ നിന്നു മാത്രമാണ് കണ്ടനാടു പടിയോലയെപ്പറ്റി ലോകം അറിഞ്ഞിരുന്നത്. ഇട്ടുപ്പ് റൈട്ടർ വിട്ടുകളഞ്ഞ ഭാഗങ്ങൾ നാളാഗമത്തിലുണ്ട്. അതിൽ നിന്നും ഇട്ടുപ്പ് റൈട്ടറെയല്ല മാർ ശീമോൻ ദിവന്നാസ്യോസ് ആശ്രയിച്ചത് എന്ന് വ്യക്തമാണ്. മറിച്ച് തച്ചിൽ മാത്തുതരക്കന്റെ പീഡനം, പുത്തൻകാവ് പള്ളി സ്ഥാപനത്തിന്റെ വിശദാംശങ്ങൾ, വലിയ മാർ ദിവന്നാസ്യോസിന്റെ അന്ത്യകാലം, കേണൽ മക്കാളെ, ഡോ. ക്ലോഡിയസ് ബുക്കാനൻ ഇവരുടെ സന്ദർശനം എന്നിവ വിശദമായി നിരണം ഗ്രന്ഥവരിയിലുണ്ട്. ഇവയുടെ ഒന്നും വിശദാംശങ്ങൾ ഒർമ്മയിൽ നിന്ന് എഴുതുക അസാധ്യമാണ്.

ഇതിൽനിന്നും മനസ്സിലാക്കുന്നത് കണിയാത്ര താളിയോലയ്ക്കും മാർ ശീമോൻ ദിവന്നാസ്യോസിന്റെ നാളാഗമത്തിനും പൊതുവായ ഒരു മൂലകൃതി - ഒരു ദിനവൃത്താന്തം - ഉണ്ടായിരുന്നു എന്നാണ്. രണ്ടു കൃതികളുടെ കർത്താക്കളും അതിൽനിന്നു തങ്ങൾക്ക് താൽപര്യമുള്ള ഭാഗങ്ങൾ വിശദമായും, താൽപര്യമില്ലാത്ത ഭാഗങ്ങൾ ചുരുക്കിയും, പലപ്പോഴും ഉപേക്ഷിച്ചുമാണ് തങ്ങളുടെ കൃതികൾ രചിച്ചത്. ആ അർത്ഥത്തിൽ രണ്ടും മൂലകൃതികളല്ല എന്നു വരുന്നു.

പകലോമറ്റം അർക്കദയക്കോന്മാരും തുടർന്ന് മാർത്തോമ്മാ മെത്രാന്മാരും തങ്ങളുടെ കാലത്തെ അവിചിന്നമായ ഒരു ദിനവൃത്താന്തപുസ്തകം എഴുതി സൂക്ഷിച്ചിരിക്കണം. അപ്രകാരമല്ലെങ്കിൽ, ഒരു വ്യക്തിക്കും ഏതാനും വർഷങ്ങൾക്കു ശേഷം ഒർമ്മയ്ക്കു അസാധ്യമായത്ര വിശദാംശങ്ങളും തീയതികളും അസാമാന്യമായ കൃത്യതയോടെ നിരണം ഗ്രന്ഥവരിയിൽ ചേർക്കുക സാധ്യമല്ല.

നിരണം ഗ്രന്ഥവരിയുടെ യഥാർത്ഥ മൂലകൃതി - മാർത്തോമ്മാ മെത്രാന്മാരുടെ ദിനവൃത്താന്തം - ഇന്നെവിടെയാണ്? നിരണം ഗ്രന്ഥവരി തന്നെ അതിനുള്ളതരം തരുന്നില്ലെന്നു തോന്നുന്നു: അതിലൊരിടത്ത് “..... എന്നാൽ പാലമറ്റത്തു തറവാട്ടിലുള്ള അർക്കദയക്കോന്മാരുടെയും മെത്രാന്മാരുടെയും വിവരം എഴുതിയിരുന്ന കടുദാസുകളും ഗ്രന്ഥവരിയും നിരണത്തുപള്ളിയിൽ വെച്ചു പുട്ടിയിരുന്ന പെട്ടകം ചിതലെടുത്തു കെട്ടുകാർത്തും വന്നുപോയാറെ അതിലൊരിടത്തു കണ്ടത്. ....” എന്നു കാണുന്നു.

ദീർഘവർഷങ്ങൾ നിരണംപള്ളി മാർത്തോമ്മാ മെത്രാന്മാരുടെ ആസ്ഥാനമായിരുന്നു എന്നതും കണിയാത്ര കൈയെഴുത്തുപ്രതിയുടെ പ്രയാണം ആരംഭിച്ചത് അവിടെ നിന്നാണെന്നുള്ള വസ്തുതകൾ ഈ പ്രസ്താവന ശരിയാണെന്ന നിഗമനത്തിലേക്ക് വിരൽ ചൂണ്ടുന്നു. അങ്ങനെയെങ്കിൽ മൂലകൃതി എന്നനേയ്ക്കുമായി നഷ്ടപ്പെട്ടു എന്ന് കരുതേണ്ടിയിരിക്കുന്നു.

നിരണം ഗ്രന്ഥവരിയിലെ വിവരണങ്ങൾ 1829-ൽ അവസാനിക്കുമ്പോൾ നാളാഗമത്തിന്റെ പ്രധാനഭാഗം ആരംഭിക്കുകയാണ്. അവിടം മുതൽ 1880 വരെയുള്ള കാലത്തിന്റെ വളരെ ദീർഘവും കൃത്യവുമായ വിവരണം മാർ ശീമോൻ ദിവന്നാസ്യോസിന്റെ നാളാഗമത്തിലുണ്ട്. അക്കാലത്തെ പല സുപ്രധാന ചരിത്ര സംഭവങ്ങളുടെയും വിശദവും സൂക്ഷ്മവുമായ വിവരണം ലഭിക്കാനുള്ള ഏക സ്രോതസ്സ് ഇന്ന് ഈ ഗ്രന്ഥം മാത്രമാണ്. മുകളിൽ പറഞ്ഞ കണിയാവള്ളി ഈവാനിയോസിന്റെ ചരിത്രം, കണ്ടനാട്

പടിയോല എന്നിവ രണ്ട് ഉദാഹരണങ്ങൾ മാത്രമാണ്.

19-ാം നൂറ്റാണ്ടിൽ മലയാളികളാൽ എഴുതപ്പെട്ട അനേകം സഭാചരിത്രഗ്രന്ഥങ്ങൾ പ്രസിദ്ധീകരിച്ചിട്ടുണ്ട്. പുകുടിയിൽ ഇട്ടുപ്പ് റൈട്ടറുടെ മലയാളത്തുള്ള സുറിയാനി ക്രിസ്ത്യാനികളുടെ സഭാചരിത്രം (1869), റവ. ഇട്ടുപ്പ് റൈട്ടർ, റവ. ജോർജ്ജ് കുര്യൻ, റവ. കെ. കുരുവിള എന്നീ ആംഗ്ലിക്കൻ പട്ടക്കാരുടെ വിരൂതു പ്രകരണങ്ങൾ (1872). ഇടവഴിക്കൽ പീലിപ്പോസു കോർഎപ്പിസ്കോപ്പായുടെ സുറിയാനി സഭയുടെ സ്വരൂപം (1870) എന്നിവയാണ് അവയിൽ മുഖ്യം. ഇവയിൽ ആദ്യത്തേതു നാലും പ്രൊട്ടസ്റ്റന്റ് അനുഭാവികൾ അവരുടെ കാഴ്ചപ്പാടോടു കൂടി എഴുതിയിട്ടുള്ളവയാണ്. അവസാനത്തേതാകട്ടെ പ്രൊട്ടസ്റ്റന്റ് ആശയഗതിയെ ഖണ്ഡിച്ചുകൊണ്ടെഴുതിയ ഒരു ലഘു കൃതിയും.

ഈ പശ്ചാത്തലത്തിൽ വേണം മാർ ശീമോൻ ദിവന്നാസ്യോസിന്റെ നാളാഗമത്തെ വിലയിരുത്തുവാൻ. മുമ്പു പറഞ്ഞവയെക്കാൾ ഒക്കെ ബൃഹത്തായ ഒരു ഗ്രന്ഥമാണിത്. മൗലികമായ ചരിത്ര രചനയുടെ അടിസ്ഥാന തത്വ

ങ്ങൾ ഏതാണ്ടെല്ലാം പാലിച്ചുകൊണ്ട് എഴുതിയതാണ് ഈ നാളാഗമം. ധാരാളം മൂലരേഖകൾ ഈ ഗ്രന്ഥത്തിൽ ചേർത്തിട്ടുണ്ട്. ആ മാനദണ്ഡത്തിൽ ഈ കൃതിയൊരു അമൂല്യ ചരിത്രരേഖയാണ്.

മലങ്കരസഭയ്ക്ക് ഒരിക്കലും മറക്കാനാവാത്ത ഒരു സമ്പാദ്യമാണ് കൊച്ചിയുടെ പ്രഥമ മെത്രാപ്പോലീത്തായായ കരവട്ടുവീട്ടിൽ മാർ ശീമോൻ ദിവന്നാസ്യോസ് ഈ കൃതിയിലൂടെ നൽകിയിരിക്കുന്നത്. ക്ലിഷ്ടമായ കൈയെഴുത്തും സുഗമമല്ലാത്ത ഭാഷയുമുള്ള - കാലത്തിന്റെ മങ്ങലുകൾ വന്നു തുടങ്ങിയ - ഈ കൃതി പ്രസിദ്ധീകരിക്കേണ്ടത് സഭയുടെ മാത്രമല്ല, കേരളചരിത്രത്തിന്റെ തന്നെ ആവശ്യമാണ്. അതിനുള്ള ഭഗീരഥപ്രയത്നം ആരംഭിച്ചു കഴിഞ്ഞു (മാർ ശീമോൻ ദിവന്നാസ്യോസിന്റെ നാളാഗമം പ്രസിദ്ധീകരിക്കുന്നതിനുള്ള ശ്രമങ്ങൾ സോഫിയാ ബുക്സ്, കോട്ടയം ആരംഭിച്ചിട്ടുണ്ട്). മാർ ശീമോൻ ദിവന്നാസ്യോസിന്റെ നാളാഗമത്തിന്റെ പ്രസിദ്ധീകരണമാണ് അദ്ദേഹത്തിനുള്ള ഏറ്റവും വലിയ അംഗീകാരവും ശാശ്വത സ്മാരകവും. ■

“സ്വർഗ്ഗത്തിൽ പോകാനായി ആരും റീത്തിൽ ചേർന്നിട്ടില്ല, ചേരുകയുമില്ല. വാശിയ്ക്കോ വൈരാഗ്യത്തിനോ സ്ഥാപിത താല്പര്യങ്ങൾക്കോ അങ്ങനെ ഓരോ കാര്യസാധ്യതയ്ക്കായി മാതൃസഭ വിട്ട് ചിലരെല്ലാം തിരിയുകയും മറിയുകയും ചെയ്യുന്നുണ്ടെന്നുള്ളതും ഒരു വാസ്തവമാണ്. രക്ഷയ്ക്കുവേണ്ടിയല്ല താൻ സഭ മാറുന്നതെന്ന് മാർ ഈവാനിയോസു പോലും എനോടും മറ്റു പലരോടും പറഞ്ഞിട്ടുള്ളതാണ്.....

സഭ ഒരു പാത്രീയർക്കീസിന്റെയോ കാതോലിക്കായുടെയോ മെത്രാപ്പോലീത്തയോ മറ്റേതെങ്കിലും വ്യക്തിയുടെയോ മാത്രം സ്വന്തമല്ല; നമ്മുടെ എല്ലാവരുടെയും മാതൃഭവനമാണ്. അതിന്റെ കെട്ടുപണിക്കുവേണ്ടി കഴിവതെല്ലാം നാം ചെയ്യുകയല്ലാതെ ഭവനം വിട്ടോടി പോകുന്നത് ആരും അഭിനന്ദിക്കുന്ന ഒരു പ്രവൃത്തി ആയിരിക്കുകയില്ല.....”

- അലക്സിയോസ് മാർ തേവോദോസ്യോസ്

### കോട്ടയ്ക്കൽ ബുക്സിന്റെ സഭാചരിത്ര - ജീവചരിത്ര ഗ്രന്ഥങ്ങൾ

1.	ഇന്ത്യൻ ഓർത്തഡോക്സ് സഭ - ചരിത്രവും സംസ്കാരവും (രണ്ടാം പതിപ്പ്) 1400 പേജ്	500 രൂപ
2.	ഇലഞ്ഞിക്കൽ ജോൺ വക്കീൽ	100 രൂപ
3.	യാച്ചാരത്തെ ഫിലിപ്പ് റമ്പാച്ചൻ - ബാലഗ്രാമിന്റെ മുഖ്യ ശില്പി	50 രൂപ
4.	സഭാ തർക്കം - നീതിക്കു വേണ്ടിയുള്ള നീണ്ട നിയമയുദ്ധം	60 രൂപ
5.	ചിത്രമെഴുത്ത് കെ. എം. വറുഗീസിന്റെ ആത്മകഥ	50 രൂപ
6.	പാണ്ടു മാർ ഈവാനിയോസ്	50 രൂപ
7.	പി. സി. കോരുത്	30 രൂപ
8.	സഭാകവി സി. പി. ചാണ്ടി	25 രൂപ
9.	രണ്ടായിരം വർഷം പിന്നിട്ട മലങ്കരസഭ	100 രൂപ
10.	മലങ്കരസഭയിലെ കാതോലിക്കാമാർ	175 രൂപ
11.	വട്ടശ്ശേരിൽ തിരുമേനി - മലങ്കരസഭയുടെ കോട്ട	150 രൂപ
12.	പ. ഔഗേൻ ബാവ - കാതോലിക്കേറ്റിന്റെ കാവൽ ഭടൻ	50 രൂപ
13.	താബോറിലെ താപസവരൂൻ (പാമ്പാടി തിരുമേനി)	75 രൂപ
14.	ചേപ്പാട്ടു മാർ ദിവന്നാസ്യോസ്	40 രൂപ
15.	കാതോലിക്കാ ബാവമാരുടെ കാലടികളിൽ	30 രൂപ
16.	മലങ്കര വർഗീസും ആനപ്പാപ്പയും	100 രൂപ
17.	അന്ത്യോക്യാ - മലങ്കര ബന്ധം	10 രൂപ
18.	ക്രിസ്തീയ ശതഗീതാഞ്ജലി (100 പാട്ടുകൾ)	12 രൂപ
19.	യാച്ചാരം	50 രൂപ

### Books in English

1.	Pampadi Tirumani: The Holy Hermit of Tabor Hill	Rs. 60/-
2.	Yacharam: A Challenging Mission of Love	Rs. 50/-
3.	The Sainly Shepherd of Makankarachurch (Kurichi Bava)	Rs. 150/-
4.	Philipose Mar Theophilus (The Ambassador of Malankara Church)	Rs. 30/-
5.	Cheriamadathil Skaria Malpan	Rs. 25/-
6.	Mar Augen Catholicos	Rs. 25/-
7.	Acta Indica	Rs. 200/-

ആയിരമോ അതിലധികമോ രൂപയ്ക്കു നേരിട്ടു പുസ്തകം വാങ്ങു നമ്പർക്കു 25% കമ്മീഷൻ (പോസ്റ്റേജ് പുറമെ. ചെക്കാണെങ്കിൽ 35 രൂപ കൂടുതൽ അയച്ചിരിക്കണം)

പണം അയയ്ക്കേണ്ട വിലാസം:  
**കെ. വി. മാമ്മൻ കോട്ടയ്ക്കൽ, പി. ബി. 10, മാങ്ങാനം, കോട്ടയം - 18, ഫോൺ: 0481 - 2578936**

# ദുഃഖവെള്ളിയാഴ്ചയും വചനീഷു പെരുന്നാളും ഒരുമിച്ചു വന്നാൽ....?

വർഗീസ് ജോൺ, തോട്ടപ്പുഴ

ദുഃഖവെള്ളിയാഴ്ച വിശുദ്ധ കുർബാന അർപ്പിക്കാൻ പാടില്ല എന്നാണല്ലോ സഭയുടെ പാരമ്പര്യം. എന്നാൽ അന്നു വചനീഷു പെരുന്നാൾ (മാർച്ച് 25) വന്നാൽ വി. കുർബാന കഴിഞ്ഞ ദുഃഖവെള്ളിയാഴ്ചയുടെ ശുശ്രൂഷകൾ നടത്തുകയുള്ളൂ. അത്യപൂർവമായി മാത്രമേ ഇവ ഒരുമിച്ചു വരാറുള്ളൂ.

അവന്തിയഞ്ചു വർഷത്തെ ഇടവേളയ്ക്കുശേഷം അടുത്തവർഷം (2005 മാർച്ച് 25) ദുഃഖവെള്ളിയാഴ്ചയും വചനീഷുപെരുന്നാളും ഒരുമിച്ചു വരികയാണ്. മലകര സുറിയാനി സഭ ഗ്രിഗോറിയൻ കലണ്ടർ സ്വീകരിച്ചതിനു ശേഷം ആദ്യമായിട്ടാണ് ഇതു സംഭവിക്കുന്നത്. പതിനൊന്നു വർഷം കഴിഞ്ഞ് 2016 ൽ ഇങ്ങനെ വരും. അതിനുശേഷം 2157 ൽ മാത്രമേ ഇതു സംഭവിക്കുകയുള്ളൂ. അതു കഴിഞ്ഞ് 2168, 2214, 2225, 2236 തുടങ്ങിയ വർഷങ്ങളിലും വരും.

ഇതിനുമുമ്പ് 1950 ഏപ്രിൽ ഏഴിനാണ് ഇവ ഒരുമിച്ചു വന്നത്. മലകര സഭ ഗ്രിഗോറിയൻ കലണ്ടർ (പുതിയ രീതി) സ്വീകരിക്കുന്നതു (1953) വരെ ഓദോർ (സുറിയാനി കണക്കിന് മീനം) 25 നായിരുന്നു വചനീഷു പെരുന്നാൾ. അതുകൊണ്ടാണ് അതിനുമുമ്പ് ഏപ്രിൽ ഏഴിന് ഈ പെരുന്നാൾ ആചരിച്ചിരുന്നത്. 19-ാം നൂറ്റാണ്ടിൽ ഏപ്രിൽ ആറിനും 18 - ൦൦ നൂറ്റാണ്ടിൽ ഏപ്രിൽ അഞ്ചിനും 17 - ൦൦ നൂറ്റാണ്ടിൽ ഏപ്രിൽ നാലിനുമാണ് ഇതു വന്നിരുന്നത്. ജൂലിയൻ കലണ്ടർ അനുസരിച്ചുള്ള പഴയ രീതി പ്രകാരം തീയതി കണക്കാക്കുന്നതാണ് കാരണം.

ഈ വിശേഷദിവസങ്ങൾ ഒരുമിച്ചുവന്ന അവസരങ്ങളിൽ ഇവ എങ്ങനെ ആചരിച്ചു എന്നറിയുന്നത് വിജ്ഞാനപ്രദമായിരിക്കുമെന്ന് കരുതിയാണ് ഈ ലേഖനം തയ്യാറാക്കിയത്.

ചാത്തന്നൂർ സെന്റ് ജോർജ്ജ് പള്ളിയുടെ തെക്കേ ഭിത്തിയിൽ രേഖപ്പെടുത്തിയിരിക്കുന്ന ഇരുനൂറ്റിലധികം വർഷം പഴക്കമുള്ള ഒരു പഞ്ചാംഗത്തിൽ ഇപ്രകാരം കാണുന്നു.

“അൻപതു നൂറുവർഷം ചനിയാഴിപ്പയും ഞായറാഴിപ്പയും കാലത്തെ കൊറുവാന ചൊല്ലാമെന്നും നൂയമ്പിൻറെ പാതിക്കും നാല്പതിനും പിസഹായിക്കും ദുഃഖചനിയാഴിപ്പക്കും 22 1/2 നാഴിക പുലരുംപോൾ കുറുവാന പിരിയണമെന്നും വചനിച്ച പെരുന്നാൾക്കു കാലത്തെ ചൊല്ലാമെന്നും ദുഃഖവെള്ളിയാഴിപ്പ ഇപ്പെരുനാൾ വന്നുവെങ്കിൽ കാലത്തെ രഹസ്യത്തിൽ കുറുവാന ചൊല്ലെച്ചു ഉച്ചനമസ്കാരവും കുരിശു കുറുപ്പിലും കഴിക്കണമെന്നും അല്ലാതെ നൂയമ്പിൽ കുറുവാന ചൊല്ലുരുതന്നും യാക്കോബായക്കാറായ നമ്മെ നമ്മുടെ വാവാമ്മാരു പടിപ്പിച്ചത.....”


18 - ൦൦ നൂറ്റാണ്ടിൽ 1771 ലും 1782 ലും ഏപ്രിൽ അഞ്ചിന് ഇവ ഒരുമിച്ചു വന്നതിന്റെ പശ്ചാത്തലത്തിൽ 1797ലാണ് ഇതു രേഖപ്പെടുത്തിയിരിക്കുന്നതെന്നു കരുതാം. അതിനുമുമ്പ് 1597, 1608, 1687, 1692 എന്നീ വർഷങ്ങളിൽ ഏപ്രിൽ നാലിന് ഇവ ഒരുമിച്ചു വന്നിട്ടുണ്ട്. 19 - ൦൦ നൂറ്റാണ്ടിൽ 1855, 1866, 1877 എന്നീ വർഷങ്ങളിൽ ഏപ്രിൽ ആറിന് ദുഃഖവെള്ളിയാഴ്ചയും വചനീഷു പെരുന്നാളും ഒരുമിച്ചു വന്നിട്ടുണ്ട്. കൊച്ചി ഭദ്രാസനത്തിന്റെ പ്രഥമ മെത്രാപ്പോലീത്താ (1877-86) കരവട്ടുവീട്ടിൽ ശമവോൻ മാർ ദിവനാസിയോസ് തിരുമേനിയുടെ നളാഗമത്തിൽ ഇങ്ങനെ കാണുന്നു.

“ഇതിന്റെ ശേഷം പിറ്റേ ദിവസി വെള്ളിയാഴ്ച 25 നു സുബഹായുടെ പെരുന്നാൾ ആയിരുന്നതിനാൽ - പെരുന്നാളിന്റെ അന്തിയുടെ നമസ്കാരം നമസ്കരിച്ചു. ആയതിനെ കൌമായ്ക്കു കാദിശാന്താലുഹായും ഏവൻഗെലിയൊന്നു ശ്ലാഘായും ബസമൽക്കായും ധൂപവും കൈമുത്തും മറ്റും ഹാശായുടെ ഭാവം നീക്കി സകലവും ഉണ്ടായിരുന്നു - പാതിരാത്രി ആയപ്പോൾ എഴുന്നീറ്റു

ഹാശായുടെ നമസ്കാരം മുഴുവനും നമസ്കരിച്ചു. ആയ്തു കഴിഞ്ഞശേഷം അപ്പോൾ തന്നെ പെരുന്നാളിന്റെ മയ്യലിനുടെ നമസ്കാരം തുടങ്ങി. ആയ്തിനു ധൂപവും മറ്റും മെൽപറഞ്ഞതു പോലെ ആയിരുന്നു. നമസ്കാരത്തിന്റെ അവസാനത്തിൽ മുറപ്രകാരം കുറുബാന ചൊല്ലി - കുറുബാനയ്ക്കു നൂയമ്പില്ലാത്ത സമയ ഉള്ളതു പോലെ ശ്ലാഘായും മറ്റും ഉണ്ടായിരുന്നു. നമസ്കാരം കഴിഞ്ഞു കുറുബാനയ്ക്കു തുടങ്ങുമ്പോൾ ഏകദേശം നാലു നാഴിക പുലർന്നതായി തൊന്നുന്നു. അന്നു കുറുബാന ചൊല്ലിയ്തു ഗ്രിഗോറിയൊസ്റ്റു മെത്രാപൌലീത്ത ആയിരുന്നു. കുറുബാന കഴിഞ്ഞ അന്നും പെസഹാക്കും വിശുദ്ധ പിതാവും മെൽപട്ടക്കാരൻ എല്ലാവരും ഭക്ഷണം കഴിച്ചു.

ഉച്ചകഴിഞ്ഞ ശേഷം നമസ്കാരത്തിന്നു ചെന്ന സമയം നടവിൽ നാട്ടിരുന്ന മരത്തിൽ ഇട്ടിരുന്ന മരകുരിശു എടുത്ത ചുമപ്പു കൊണ്ട ഒരു പട്ടുതുവാല പിതാവു കയിൽ വിടർത്തിപിടിച്ച അതിനകത്തു കുരിശു വച്ചു പിതാവു തന്നെ എടുത്ത മദുബഹായിൽ മെത്രാപൌലീത്തയ്ക്കു കൊണ്ടുചെന്നു വച്ചു - അതിന്റെ ശേഷം നടവിൽ കർക്കബസായുടെ സാദൃശ്യത്തിൽ നാട്ടിരുന്നതിന്റെ പടിഞ്ഞാറെ വശത്തുനിന്നു ഉച്ചനമസ്കാരം തുടങ്ങി - ആയ്തു കഴിഞ്ഞ ശേഷം വിശുദ്ധപിതാവും ശേഷം മെത്രാമ്മാറും പട്ടക്കാരൻ എല്ലാവരും മദുബഹായിൽ പ്രവേശിച്ചു മെത്രാമ്മാരു മുതലായ പട്ടക്കാരരു മുതലായവർ എല്ലാവരും അവരവരുടെ അമശവസ്ത്രം ധരിച്ചു പിതാവു മെൽപറഞ്ഞ ചുമന്ന പട്ടു ചുമന്ന തുവാല കഴുത്തിൽ കെട്ടി മെൽ പറഞ്ഞ കുരിശു എടുത്ത ശീലയൊടു കൂടെ വലത്തെ തൊളിൻമെൽ വച്ച മദുബഹായുടെ തെക്കെവശത്തുകൂടി ഏവൻഗെലിയൊൻ ധൂമകുറ്റി - മുതലായി പള്ളിയുടെ കൊട - കൊടി മെക്കട്ടി മുതലായ ആഘോഷത്തൊടു കൂടി പള്ളിയുടെ തെക്കെ വാതിൽ കിടന്നിറങ്ങി പടിഞ്ഞാറെ വശത്തുകൂടി പുറപ്പെട്ടു വടക്കെ വാതുക്കൽ കൂടി പള്ളി അകത്തു പ്രവേശിച്ച നടവിൽ നാട്ടിരുന്ന കർക്കബസാ എന്നു പറയുന്ന കാലിൽ നിവൃത്തി വച്ചു 22 1/2 യുടെ നമസ്കാരവും സ്കീപ്പു സായുടെ ക്രമവും തൊടങ്ങി - കുരിശുവച്ചതിന്റെ രണ്ടു വശവും ഒരൊ മെഴുകുതിരികൾ കത്തിച്ചു വച്ചിട്ടുണ്ടായിരുന്നു - ക്രമത്തിന്റെ അവസാനത്തിൽ ഏവൻഗെലിയൊൻ വായിച്ചു - എടുത്തതിലെ കള്ളൻ ദുഷിച്ചു എന്നു പറയുന്ന സമയം തെക്കുവശത്തെ മെഴുകുതിരി കെടുത്തി - കാലസ്തികൾ തകർത്തി എന്നു പറയുന്ന സമയം രണ്ടു വശത്തെ മെഴുകുതിരി വളക്കുകയും കെടുത്തുകയും ചെയ്തു - അതിന്റെ ശേഷം സൊഗദീനാൻ ലസ്സീബൊ എന്നുള്ള നിറുത്തു ചൊല്ലി പാത്രീയർക്കീസുബാവായ മുതൽ ശെമ്മാശൻമ്മാരു വരെ മുറപ്രകാരം സ്ലീബായുടെ മുന്മാകെ ധൂപം വച്ചു കുന്ദിട്ടു - അതിന്റെ ശേഷം കുരിശു എടുത്തു നാലുവശത്തെയ്ക്കും തിരിഞ്ഞ ഹുസമറിയാ അൽ അമ്മാ എന്നുള്ള ബാത്തം ചൊല്ലി - പിന്നീടു നാലു വശത്തേക്കും തിരിഞ്ഞു - ഹവുദ മാലാഖെ ചൊല്ലി - നാലുവശത്തേക്കും കുരിശു അഘോഷിച്ചു - പിന്നീടു മുന്ദിൽ പുറത്തെക്കു ആഘോഷിച്ചപ്പോൾ സ്ലീബാ പിടിച്ചതു പോലെ സ്ലീബാ വിശുദ്ധപിതാവു എടുത്ത - വായിലെക്ക് സെഹറിയൊൻ എന്നുള്ള ഈ നിറുത്തുകൾ ചൊല്ലി. പള്ളിക്കകത്തു തെക്കുവശത്തുകൂടെ പടിഞ്ഞാറൊട്ടു ചുറ്റി വടക്കുവശത്തു കൂടി മദുബഹായിൽ പ്രവേശിച്ചു. സ്ലീബാ മെത്രാപൌലീത്തയ്ക്കു വെച്ചു - ചെന്നിനായകവും ചെറുക്കായും കുട്ടികൾത്തി വെള്ളവും ഒഴിച്ച ഒരു പാത്രത്തിൽ ആക്കി പാത്രം മെത്രാപൌലീത്തയ്ക്കു വെച്ചു - കുരിശിന്റെ രണ്ടു കൊമ്പും അതിൽ മുക്കി പനനീരൂ എടുത്ത ആ പാത്രത്തിൽ കാട്ടി - കുരിശുമെൽ ഒഴിച്ച ആയ്തു കൂട്ടിച്ചിട്ടു. വെള്ളപണി കുന്തുരുക്കം അതിന്റെ മീതെ നിരത്തി വച്ചു വെള്ളശീലയിൽ പൊതിഞ്ഞു കെട്ടി വച്ചതിന്റെ ശേഷം കഴുകിയ പനിനീരും ചെറുക്കായും

ചെന്നി നായകവും കൂടി ചെർത്ത വെള്ളം ആദ്യം പിതാവു കൂടിക്കുകയും പിന്നീടു മെത്രാമ്മാർക്കും പട്ടക്കാരു മുതലായവർക്കു ബാവാതന്നെ മെത്രാപൌലീത്തയ്ക്കു വെച്ചു തന്നെ കൊരികൊടുത്തു - അൽമെനികൾക്കു മദുബഹായുടെ വാതുക്കൽ വച്ചു - കൊരിവായിൽ കൊടുക്കത്തക്കവണ്ണം കല്പിച്ചു അതുപ്രകാരം പട്ടക്കാരു കൊരി കൊടുത്തു - ബാവ സ്ലീബാ എടുത്ത ഏതാനും കാലാകൾ ചൊല്ലി മെത്രാപൌലീത്തയ്ക്കു തെക്കൊട്ടു തലയും വടക്കൊട്ടു മുഖവും ആയി ചരിച്ചു വച്ച കരകടച്ച മെഴുകു കൊണ്ടു മുദ്ര വച്ചു ഉറപ്പിച്ചു - ഉസ്സായായും കാലായും ബാവസായും - തെശുബുഹത്താലാലുഹായും മഹയിമ്മ നീനായ്ക്കനും മ്ശിഹാ ദബമൗത്തെ ആഹി എന്നുള്ളതും ചൊല്ലി കഴിഞ്ഞതിന്റെ ശേഷം - മെത്രാപൌലീത്തയ്ക്കു കിഴക്കു വശത്തു വാതുക്കൽ ഉയർക്കുന്നതു വരെ കത്തുന്നതിന്നു ഒരു വിളക്കുവെച്ചിട്ടും വച്ച മദുബഹായുടെ കിഴക്കു വശത്തു കൂടി ഒരുത്തനും കടക്കാതെ അപ്രവൃം ഇപ്രവൃം മറച്ചുകൊള്ളണമെന്നു കല്പിച്ചു അതുപ്രകാരം ചെയ്തു - ഇതിന്റെ ശേഷം ബാവായുറിയലേക്കു പോയി - ശേഷം നമസ്കാരം അപ്പോൾ തന്നെ ശേഷം പെരു കല്പനപ്രകാരം - പള്ളിയുടെ നടയിൽ കർക്കബസായുടെ മുനൾ നിന്നു നമസ്കരിക്കുകയും ചെയ്തു.”



1877 ഏപ്രിൽ ആറിന് ദുഃഖവെള്ളിയാഴ്ചയും വചനീഷു പെരുന്നാളും ഒരുമിച്ചു വന്നപ്പോൾ അകപ്പറമ്പു പള്ളിയിൽ നടന്ന സംഭവമാണ് മുകളിൽ കാണിച്ചിരിക്കുന്നത്. “വിശുദ്ധ പിതാവ്” എന്നു പറഞ്ഞിരിക്കുന്നത് പരിശുദ്ധ ഇസ്രായേലിയോസ് പത്രോസ് തൃതീയൻ പാത്രീയർക്കീസ് ബാവായും ഗ്രിഗോറിയോസ് മെത്രാപൌലീത്താ പരിശുദ്ധ പരുമല തിരുമേനിയും ആണ്.

ഇരുപതാം നൂറ്റാണ്ടിൽ 1939 ലും 1950 ലും ഇങ്ങനെ വന്നിട്ടുണ്ട്. 1939 ഏപ്രിൽ ഏഴിന് ഈ വിശേഷദിവസങ്ങൾ ഒരുമിച്ചു വന്നപ്പോൾ പരിശുദ്ധ ഇസ്രായേലിയോസ് അപ്രോ പ്രഥമൻ പാത്രീയർക്കീസ് ബാവായും പരിശുദ്ധ ബസേലിയോസ് ഗീവർഗീസ് ദിതീയൻ കാതോലിക്കാ ബാവായും പുറപ്പെടുവിച്ച കല്പനകളിലെ പ്രസക്തഭാഗങ്ങൾ താഴെ ചേർക്കുന്നു.

പരിശുദ്ധ അപ്രോ പ്രഥമൻ ബാവായ്ക്കു 1938 മിഥുനം 24 നു പുറപ്പെടുവിച്ച 464 - ൦൦ നമ്പർ കല്പനയിൽ നിന്ന്:

മായൽത്തൊ പെരുന്നാൾ നമ്മുടെ കർത്താവിന്റെ ദേവാലയ പ്രവേശനത്തിന്റേയും വ്യഭനായ ശമഭാ ന്റേയും ഓർമ്മയെ ഉദ്ദേശിച്ച് കുറേ 2 - ൦൦ തീയതി തന്നെ ആചരിക്കേണ്ടതാകുന്നു. ഈ പെരുന്നാൾ ഈയാണ്ടിൽ വന്നതു പോലെ മൂന്നു നോമ്പിൽ വരികയോ, 1915 - ൽ വന്നതു പോലെയും 2010 - ൽ വരുവാനിരിക്കുന്നതു പോലെയും അപൂർവ്വമായി ചിലപ്പോൾ വലിയ നോമ്പിന്റെ ശുബ്ദക്കോനൊ തികളാഴ്ച വരികയോ ചെയ്താൽ ആ ദിവസം തന്നെ പെരുന്നാൾ ആചരിച്ചുകൊള്ളണം. പെരുന്നാൾ ക്രമം അനുസരിച്ച് കാലത്തെ വി. കുർബ്ബാന അർപ്പിക്കേണ്ടതും, വി. കുർബ്ബാനാനന്തരം ഉച്ചയ്ക്കു നോമ്പിന്റെ പ്രാർത്ഥന കഴിഞ്ഞു ഉപവാസം അഴിക്കേണ്ടതും ശുബ്ദക്കോനോയുടെ ക്രമം പിറ്റേ ദിവസം ചൊവ്വാഴ്ച നടത്തേണ്ടതും ആകുന്നു.

സുബോറൊ പെരുന്നാൾ, വിസ്മയനീയവും, രക്ഷാ കരവുമായ ഗർഭധാരണത്തെപ്പറ്റി ദൈവമാതാവിനോടുള്ള വചനീഷിന്റെ ഓർമ്മയായി മീനം 25 നു തന്നെ സഭ ആചരിക്കുന്നതാകുന്നു. “സുബോറൊ പെരുന്നാൾ ഏതു ദിവസം വന്നാലും അന്നു തന്നെ സഭ കൊണ്ടാടുന്നു.”

(ശേഷം 8-ാം പേജിൽ)

# ദുഃഖവെള്ളിയാഴ്ചയും വചനീഷു...

(രണ്ടാം പേജിൽ നിന്നും)

എന്ന് ഹൃദയകാനോൻ 5 - 30 അദ്ധ്യായം, 1 - 30 വാക്യം, 5 - 30 നിയമത്തിലും, “ആ ദിവസം മാനവനായ പെരുന്നാളുകൾക്കു ഒരിക്കലും തീയതി മാറ്റം വരുത്തുന്നില്ല” എന്നു ആണ്ടടക്കമുള്ള പെരുന്നാൾ പട്ടികയിലും വ്യക്തമായി എഴുതപ്പെട്ടിരിക്കുന്നു. 1939 - ൽ വരുന്ന പ്രകാരം ദുഃഖവെള്ളിയാഴ്ച വന്നാൽ പോലും പെരുന്നാൾ മുറയ്ക്കുന്നതിനുള്ള കാര്യം വി. കുർബ്ബാന അണയ്ക്കേണ്ടതാകുന്നു. എന്നാൽ ആ വലിയ ദിവസത്തെക്കുറിച്ചുള്ള ബഹുമാനത്തെ പ്രതി നോമ്പിന്റെ വ്രതം അഴിയിക്കാൻ പാടില്ലാത്തതും, ദുഃഖവെള്ളിയാഴ്ചയുടെ ക്രമം ഉച്ചയ്ക്കും ഇരുപത്തിരണ്ടരയ്ക്കുമായി പതിവു പോലെ നിവർത്തിച്ചുകൊള്ളേണ്ടതും ആകുന്നു. സുബോറൊ പെരുന്നാൾ ദുഃഖശനിയാഴ്ച വന്നാലും പെരുന്നാൾ മുറയ്ക്കുന്നതിനുള്ള കാര്യം വി. കുർബ്ബാന അണയ്ക്കേണം. ഉച്ചകഴിഞ്ഞ് ഇരുപത്തിരണ്ടരയ്ക്കു രണ്ടു ത്രോണോസുകളുള്ള പള്ളികളിൽ ദുഃഖശനിയാഴ്ചയുടെ മുറയ്ക്കുന്നതിനുള്ള വേറൊരു കുർബ്ബാന കൂടെ അർപ്പിയ്ക്കേണ്ടതാകുന്നു. ഒരു ത്രോണോസു മാത്രമുള്ള ചെറിയ പള്ളികളിൽ പെരുന്നാൾ മുറയ്ക്കുന്നതിനുള്ള രാവിലത്തെ കുർബ്ബാന മാത്രം അനുഷ്ഠിക്കുകയും, പിന്നീടു ദുഃഖശനിയാഴ്ചയുടെ ക്രമം നിവർത്തിക്കുകയും ചെയ്യണം. ആ ദിവസം വി. കുർബ്ബാന അനുഭവിക്കുവാൻ ഒരുക്കമുള്ളവർ വലിയ ശനിയാഴ്ചയിലെ നോമ്പിനെ കാനോനപ്രകാരം ബഹുമാനിച്ചുകൊണ്ട്, ഉച്ചയ്ക്കുശേഷം അനുഭവിച്ചുകൊള്ളേണ്ടതാകുന്നു.

മീഖായേൽ മാർ ദീവന്നാസിയോസ് മെത്രാപ്പോലീത്താ 1938 തുലാം രണ്ടിന് പള്ളികൾക്കയച്ച ഈ കൽപനയുടെ ശരി തർജ്ജമ വന്ദ്യ ദിവ്യശ്രീ പുളിക്കപ്പറമ്പിൽ പി. പി. ജോസഫ് കോറപ്പിസ്കോപ്പായുടെ ശേഖരത്തിൽ നിന്നു അദ്ദേഹം തന്നതാണ്. ചിങ്ങവനം തകിടിയിൽ യാക്കോബ് കശീശായുടെ “നടപടി ക്രമം വൈദിക ഗൈഡ് 2-ാം ഭാഗം” എന്ന ഗ്രന്ഥത്തിലും (1948) ഈ കൽപന കൊടുത്തിട്ടുണ്ട്. ഇത്തരം സന്ദർഭങ്ങളിൽ, “കുർബ്ബാന കഴിഞ്ഞതിനാൽ ഉപവാസം വെടിയിരുത്താൻ പാടില്ല; ചൊല്ലുന്ന പട്ടക്കാരനു മാത്രം ഒഴികഴിവുണ്ട്” എന്നും ഈ ഗ്രന്ഥത്തിൽ (പേജ് 6) പറയുന്നു.

ഈ കൽപനയിൽ പറയുന്നതുപോലെ 2010 ൽ മായൽത്തോ പെരുന്നാൾ വലിയ നോമ്പിന്റെ ശുബ്ദിക്കാനൊ തികച്ചാഴ്ച വരികയില്ല. മലങ്കര സുറിയാനി സഭയിലെ ബാവാകക്ഷി (പാത്രിയർക്കീസ് പക്ഷം) 1952 ഡിസംബർ 15 ന് യൽദോ നോമ്പാരംഭത്തിനും മെത്രാൻ കക്ഷി (കാതോലിക്കാപക്ഷം) 1953 മേയ് 14ന് സ്വർഗാരോഹണ പെരുന്നാളിനും ഗ്രിഗോറിയൻ കലണ്ടർ (പുതിയ രീതി) സ്വീകരിച്ചതോടെ ഈ സ്ഥിതിക്കു മാറ്റമുണ്ടായി. ഇനി 2285 ൽ മാത്രമേ ഇതു സംഭവിക്കുകയുള്ളൂ. ആ വർഷം മാർച്ച് 22 നാണ് ഈസ്റ്റർ. ഈസ്റ്റർ വരാവുന്ന ഏറ്റവും നേരത്തെയുള്ള തീയതിയാണിത്. താമസിച്ചുള്ള തീയതി ഏപ്രിൽ 25 ആണ്. (ഉദാ: 2038, 2190).

പരിശുദ്ധ ഗീവർഗീസ് ദിതീയൻ ബാവാ കോട്ടയം സുറിയാനി സിമ്മനാരിയിൽ നിന്നും 1114 (1939) കുംഭം 19ന് പുറപ്പെടുവിച്ച 106-ാം നമ്പർ കൽപന താഴെ ചേർക്കുന്നു. (കവിയൂർ സ്റ്റീബാ പള്ളിയിലെ കൽപന ഫയലിൽ നിന്നാണ് ഈ കൽപന കണ്ടെത്തിയത്).

“കൂടാതെ, ഈ വർഷം ദുഃഖവെള്ളിയാഴ്ചയും വചനീഷുപെരുന്നാളും ഒരു ദിവസം വന്നിരിക്കുന്നതിനാൽ വെള്ളിയാഴ്ച രാവിലെ വി: കുർബ്ബാന അണയ്ക്കേണ്ടതാണ്. വ്യാഴാഴ്ച സന്ധ്യാനമസ്കാരം മാനവനായ പെരുന്നാളിന്റെയും സുത്താരാ ദുഃഖവെള്ളിയാഴ്ചയുടേയും കഴിക്കേണ്ടതാകുന്നു. രാത്രി 1-ാം കൗമ്മാ സുബോറൊ (കന്യാസ്ത്രീ അമ്മയെ ഉദ്ദേശിച്ചുള്ളത്) യുടേയും, രണ്ടാം കൗമ്മാ ദുഃഖവെള്ളിയാഴ്ചയുടേയും 3-ാം കൗമ്മാ “ആന്നിദേ”യുടെ തുടങ്ങി തുറോദ്സീനെ, എന്ന അപേക്ഷവരെയും ചൊല്ലി വി: കുർബ്ബാന അണയ്ക്കേണ്ടതാകുന്നു.

കുന്നു. വി: കുർബ്ബാനക്കുശേഷം ദുഃഖവെള്ളിയാഴ്ചയുടെ “സപ്രൊ” തുടങ്ങി എല്ലാ പ്രാർത്ഥനകളും ശുശ്രൂഷകളും ക്രമമായി നടത്തിക്കൊള്ളുകയും വേണം”.

1950 ലും ഇതുപോലെ കൽപനകൾ പുറപ്പെടുവിച്ചിട്ടുള്ളതായി കരുതുന്നു. എന്നാൽ അവ കണ്ടെത്താൻ കഴിഞ്ഞില്ല.

വചനീഷു പെരുന്നാൾ മിക്ക വർഷവും വലിയ നോമ്പിൽ വരുമെങ്കിലും അപൂർവ്വമായി മറിച്ചും സംഭവിക്കാം. 1885, 1896, 1915, 1942, (1953) എന്നീ വർഷങ്ങളിൽ ഈ പെരുന്നാൾ വലിയ നോമ്പിൽ വന്നില്ല. 2008ലും ഇത് ആവർത്തിക്കും. ആ വർഷം മാർച്ച് 23നാണ് ഈസ്റ്റർ. 1953ൽ ബാവാ കക്ഷിയുടെ വചനീഷുപെരുന്നാൾ (മാർച്ച് 25) വലിയനോമ്പിൽ വന്നപ്പോൾ മെത്രാൻ കക്ഷിയുടേത് (ഏപ്രിൽ 7) വന്നില്ല. അക്കാലം ഇരുകൂട്ടരും ഉയർപ്പു പെരുന്നാൾ ഒരേ ദിവസമാണ് (ഏപ്രിൽ 5) ആഘോഷിച്ചത്.

1912ൽ ഈ പെരുന്നാളും ഈസ്റ്ററും ഒരുമിച്ചു വന്നിട്ടുണ്ട്. 2035, 2046, 2103 എന്നീ വർഷങ്ങളിലും ഇങ്ങനെ വരും. വചനീഷു പെരുന്നാളും ദുഃഖശനിയാഴ്ചയും 1923, 1934, 1967, 1978, 1989 എന്നീ വർഷങ്ങളിൽ ഒരുമിച്ചു വന്നു. 2062, 2073, 2084, 2119 എന്നീ വർഷങ്ങളിലും ഇത് ആവർത്തിക്കും. 2027, 2032, 2100 എന്നീ വർഷങ്ങളിൽ വചനീഷു പെരുന്നാളും പെസഹാവ്യാഴാഴ്ചയും ഒരുമിച്ചു വരും. 1882, 1893, 1904 എന്നീ വർഷങ്ങളിൽ ഇങ്ങനെ വന്നിട്ടുണ്ട്.

1879, 1890, 1901, 1956, 2018, 2029, 2040, 2108 എന്നിവ വചനീഷു പെരുന്നാളും ഓശാനാ ഞായറാഴ്ചയും ഒരുമിച്ചു വരുന്ന വർഷങ്ങൾക്ക് ഉദാഹരണങ്ങളാണ്. 20, 21 നൂറ്റാണ്ടുകളിലെ 200 വർഷങ്ങൾക്കിടയിൽ 24 പ്രാവശ്യം വചനീഷു പെരുന്നാൾ ഹാശാവാരത്തിലെ മറ്റു ദിവസങ്ങളിൽ (തിങ്കൾ, ചൊവ്വ, ബുധൻ) വരുന്നുണ്ട്.

നിഖ്യാസുന്നഹദോസ് (എ.ഡി. 325) മുതൽ പോപ്പ് ഗ്രിഗറി 13-ാമന്റെ കലണ്ടർ പരിഷ്കരണം (എ.ഡി.1582) വരെ എല്ലാ ക്രൈസ്തവരും ഒരേ തീയതികളിൽ തന്നെ വിശേഷ ദിവസങ്ങൾ ആചരിച്ചിരുന്നതായി കരുതുന്നു. ഈ കാലഘട്ടത്തിൽ 39 പ്രാവശ്യം മാർച്ച് 25 നു ദുഃഖവെള്ളിയാഴ്ചയും വചനീഷുപെരുന്നാളും ഒരുമിച്ചു വന്നിട്ടുണ്ട്. ആ നിലയ്ക്ക് 325 മുതൽ ഇതുവരെ 50 പ്രാവശ്യം ഇവ ഒരുമിച്ചു വന്നിട്ടുണ്ടെന്ന് കണക്കാക്കാം.

മലങ്കര സുറിയാനി സഭയുടെ പഞ്ചാംഗ പരിഷ്കരണം നേരത്തെ നടന്നിരുന്നെങ്കിൽ 20-ാം നൂറ്റാണ്ടിൽ 1910, 1921, 1932 എന്നീ വർഷങ്ങളിൽ വചനീഷു പെരുന്നാളും ദുഃഖവെള്ളിയാഴ്ചയും ഒരുമിച്ചു വരുമായിരുന്നു. ഇപ്പോഴും പഴയരീതി പിന്തുടരുന്നവർക്ക് 1961, 1972 എന്നീ വർഷങ്ങളിൽ ഇവ ഒരുമിച്ചു വന്നു. അവർക്ക് ഇനിയും 2034, 2045,

2056 എന്നീ വർഷങ്ങളിൽ ഇവ ഒരുമിച്ചു വരും. സിറിയക് ഓർത്തഡോക്സ് (അന്ത്യോഖ്യൻ സിറിയൻ) സഭ വിശുദ്ധ നാട്ടിൽ എല്ലാ വിശേഷ ദിവസങ്ങളും ഇപ്പോഴും ജൂലിയൻ കലണ്ടർ അനുസരിച്ച് ആചരിക്കുന്നതിനാൽ ഈ വർഷങ്ങളിൽ അവർക്ക് ഇവ ഒരുമിച്ചു വരും.

എന്നാൽ സിറിയ, ജോർദാൻ, ടർക്കി, ഇറാക്ക് തുടങ്ങിയ മദ്ധ്യപൂർവ്വ ദേശങ്ങളിൽ അന്ത്യോഖ്യൻ സുറിയാനി സഭയ്ക്ക് ഇനിയും (1950 നു ശേഷം) വചനീഷു പെരുന്നാളും ദുഃഖവെള്ളിയാഴ്ചയും ഒരുമിച്ചു വരികയില്ല. ക്രിസ്തം, വചനീഷു പെരുന്നാൾ തുടങ്ങി നിശ്ചിത തീയതിയിൽ വരുന്ന വിശേഷ ദിവസങ്ങൾ മാത്രം 1955 മുതൽ ഗ്രിഗോറിയൻ കലണ്ടർ അനുസരിച്ചും ഈസ്റ്റർ ഉൾപ്പെടെ നിശ്ചിത തീയതിയിൽ വരാത്ത വിശേഷ ദിവസങ്ങൾ നേരത്തെയുള്ളതുപോലെ ജൂലിയൻ കലണ്ടർ അനുസരിച്ചും ഈ രാജ്യങ്ങളിൽ ആചരിക്കുന്നു. അതു കൊണ്ട് ഈ രാജ്യങ്ങളിൽ സുറിയാനി സഭയുടെ വചനീഷു പെരുന്നാൾ മാർച്ച് 25 നാണെങ്കിലും ദുഃഖവെള്ളിയാഴ്ച (20, 21 നൂറ്റാണ്ടുകളിൽ) ഏപ്രിൽ രണ്ടിനു മുമ്പ് വരികയില്ല. എന്നാൽ പാശ്ചാത്യ രാജ്യങ്ങളിൽ സുറിയാനിസഭ എല്ലാ വിശേഷ ദിവസങ്ങളും ഗ്രിഗോറിയൻ കലണ്ടർ അനുസരിച്ച് ആചരിക്കുന്നതിനാൽ അവർക്കും അടുത്ത വർഷം ഈ വിശേഷദിവസങ്ങൾ ഒരുമിച്ചു വരും. ഒരേ സഭയിൽ തന്നെ രണ്ടു കലണ്ടറുകൾ മൂന്നു രീതികളിൽ പ്രാദേശികാടിസ്ഥാനത്തിൽ ഉപയോഗിക്കുന്നതു കൗതുകകരമായ ഒരു വസ്തുതയാണ്.

മദ്ധ്യകാലഘട്ടത്തിൽ മിക്ക യൂറോപ്യൻ രാജ്യങ്ങളിലും പുതിയ വർഷം ആരംഭിച്ചിരുന്നത് മാർച്ച് 25 നായിരുന്നു. മാർച്ച് 24 വരെയുള്ള തീയതികളിൽ തലേ വർഷത്തെ തീയതികളായിട്ടാണ് അവിടെ കണക്കാക്കിയിരുന്നത്. വചനീഷു പെരുന്നാളിന് യൂറോപ്യൻ രാജ്യങ്ങളിൽ വളരെ പ്രാധാന്യമുണ്ടായിരുന്നതാണ് കാരണം.

വസന്ത വിഷുവും ആയ മാർച്ച് 21നോ അതിനു ശേഷമോ വരുന്ന പൗർണമിയുടെ പിറ്റേ ഞായറാഴ്ചയാണ് ഈസ്റ്റർ. ഈ പൗർണമി (പെസഹാ ചന്ദ്രൻ) ഞായറാഴ്ച വന്നാൽ ഈസ്റ്റർ അതിനടുത്ത ഞായറാഴ്ചയായിരിക്കും. നിഖ്യാസുന്നഹദോസ് (എ.ഡി. 325) ആണ് ഈ തീരുമാനം എടുത്തത്.

ഈസ്റ്റർ വരാവുന്ന ഏറ്റവും നേരത്തെയുള്ള തീയതി മാർച്ച് 22 ആണ്. ഉദാ: 2285. ഏറ്റവും താമസിച്ചുള്ള തീയതി ഏപ്രിൽ 25 ആണ്. ഉദാ: 2038, 2190. പഴയ രീതി പ്രകാരം (20, 21 നൂറ്റാണ്ടുകളിൽ) യഥാക്രമം ഏപ്രിൽ നാലും (ഉദാ: 1915, 2010) മേയ് എട്ടും (ഉദാ: 1983, 2078) ആകുന്നു. 1900- 1953 കാലത്ത് 16 പ്രാവശ്യം മലങ്കര സുറിയാനി സഭയും പാശ്ചാത്യ സഭകളും ഒരുമിച്ച് ഈസ്റ്റർ ആഘോഷിച്ചിട്ടുണ്ട്.

## പ്രൊഫ. ജോഷ്യായുടെ മുടക്ക് പിൻവലിച്ചു

തിരുവനന്തപുരം: തിരുവനന്തപുരം പള്ളിപ്രശ്നത്തോട് അനുബന്ധിച്ച് ഭദ്രാസന മെത്രാപ്പോലീത്താ മുടക്കിയിരുന്ന പ്രൊഫ. ജോഷ്യായുടെ മുടക്ക് പ. കാതോലിക്കാ ബാവാ റദ്ദാക്കി. തിരുവനന്തപുരം ഭദ്രാസന മെത്രാപ്പോലീത്തായായി ചാർജെടുത്ത ഗബ്രിയേൽ മാർ ഗ്രീഗോറിയോസിന്റെ ശുപാർശപ്രകാരമാണ് ബാവാ ഇപ്രകാരം ചെയ്തത്. മുടക്കു തീർത്ത കൽപന ഗബ്രിയേൽ മാർ ഗ്രീഗോറിയോസ് പ്രൊഫ. ജോഷ്യായുടെ വീട്ടിലെത്തിക്കൈമാറി. തിരുവനന്തപുരം പള്ളി പ്രശ്നം തീരുവാൻവേണ്ടി കൈക്കൊണ്ട നല്ലൊരു കാൽവയ്പായി ഇതിനെ സഭാസന്ദേശികൾ കണക്കാക്കുന്നു.

## അടൂർ കോളജ് വിറ്റത് മാർ ബർന്നബാസിന്റെ കാലത്ത്

കോട്ടയം: അടൂർ സെന്റ് സിറിൾസ് കോളജ് പ. കാതോലിക്കാബാവാ സഭയുടെ കോളജുകളുടെ കോർപ്പറേറ്റ് മാനേജ്മെന്റിന് വിറ്റത് മാത്യൂസ് മാർ ബർന്നബാസ് തിരുമേനി മാനേജരായിരുന്ന കാലത്ത്.

കോളജ് താൻ സഭയ്ക്ക് സൗജന്യമായി കൊടുത്തു എന്ന് പ. സുന്നഹദോസിൽ ഒരിക്കൽ ബാവാ പ്രസ്താവിച്ചപ്പോൾ, തന്റെ ഭരണകാലത്താണ് വിലപന നടന്നതെന്നും 60 ലക്ഷം രൂപയ്ക്ക് കച്ചവടമുറപ്പിച്ചുവെന്നും 5 ലക്ഷം രൂപ അഡ്വാൻസ് താൻ നൽകിയെന്നും മാർ ബർന്നബാസ് പ്രസ്താവിച്ചുവെന്നാണ് വിശ്വസനീയമായ കേന്ദ്രത്തിൽ നിന്നും ‘നസ്രാണിക്കു’ ലഭിച്ച വിവരം.

ഇത് സംബന്ധിച്ച് മാനേജിംഗ് കമ്മിറ്റിയിൽ വന്ന ചോദ്യത്തിന് സഭാ സെക്രട്ടറി കൊടുത്ത രേഖാമൂലമായ മറുപടി വച്ചാണ് മുമ്പ് ഇതിനെക്കുറിച്ച് ‘നസ്രാണി’ റിപ്പോർട്ടു ചെയ്തിരുന്നത്.